

د ابرار همیمم راد همم چه پیلونو

(ناول)

عبدالله الهام جمالزی



د کتاب پېژندنه:

د دې کتاب د چاپ حق خوندي دی.

د کتاب نوم: د ابراهيم ادهم په پلونو (ناول)

ليکوال: عبدالله الهام جمالزی

خپرنډوی: دانش خپرنډویه ټولنه _ پېښور

شمېر: زر ټوکه

چاپ کال: ۲۰۰۸ ز جون / ۱۳۸۷ ل جوزا

کمپوزر: پخپله لیکوال

ډیزاین: ذبیح الله شفق

انلاین چاري: عبدالله احسان - لراوبر [لوی]

افغانستان <http://www.larawbar.com>

لرلیک:

• ډالی

• د سرد خبرو په پلمه:

1. خپرکی - د بابا ترکانې
2. خپرکی - د روژې میاشت
3. خپرکی - د بابا غوسه
4. خپرکی - اختر
5. خپرکی - د بنځي او بنځي
6. خپرکی - اووه تڼگان
7. خپرکی - د پلار ناروغي
8. خپرکی - د قناعت درس
9. خپرکی - د آمنې راتگ
10. خپرکی - له مینې د پلار خبرېدا
11. خپرکی - پوهنتون ته تگ
12. خپرکی - پوهنتون
13. خپرکی - آمنې ته لیک
14. خپرکی - د پلار مرگ
15. خپرکی - غم او هیله (وروستی)

برخه

ډالی:

خپل گران مور او پلار ته چې په هر درد مې خوږمن او په هره خوښۍ مې خوښ دي ټولو هغو اولادونو ته چې د مور او پلار زړه يې ساتلی او روح يې دهغوی په دعاوو ژوند اخلي.

ليکوال

د سرد خبرو په پلمه:

د مينې او بنکلا د سپيڅلي څښتن په پاک نامه:

ماله کوچنيوالي له د استان سره زياته مينه درلوده د ليکوالو د استانونه به مې لوستل خوند به مې ترې اخيست. لمړی د استان مې په ملالی مجله کې ولوست پلار مې راته مجلې راوړلې او ما به چې لوستلې هغه ته به يې هم خوند ورکاوه ، خوزه پوهيدلم هغه به راته د مجلې هره برخه بنسوله: زويه دا ولوله ... دا ولوله ... خو هيڅکله يې راته ونه ويل چې دا د استانونه هم ولوله ، او خپله به يې داسې په مينه مينه لوستل چې توبه.

زه نه غواړم د د استان په اړه درته څير نيزې خبرې وکړم ، خود ايا دونه کول اړين بولم چې د د استان هغه تعريف چې وکولای شي د د استان د بېلابېلو قسمونو استازيتوب وکړي گران کاردی هان زما په اند ناشونې خبره ده. خو بيا هم ځينو لويو ليکوالو په ځينو وختونو کې د د استان د ځينو قسمونو لپاره ځينې تعريفونه کړي دي. مثلاً جوزوف شپيلي (Joseph Shipley) دنړی دادبي اصطلاحاتو په

فرهنگ کې ليکلي: داستان د پېښو د ليردولو او بيانولو لپاره عامه اصطلاح ده. عموماً په داستاني ادبياتو کې داستان د دوه متضادو ځواکونو او يوې موخې ترمنځ د کشمکشونو او هڅو دښوولو ټولگه ده.

همدارنگه نور ليکوال هم بيل بيل باورونه لري څوک زياتونې لري څوک بيا هغه د چا خبره د تعريف هم زيات بولي خو په هر حال د داستان اوريدلو شوق ډير عجيب دی بيا زموږ په ټولنه کې چې ليک لوست ډير مروج ندی او هغه د چا خبره ليکلي مو په درد نه لگيږي د شپې به گرد چاپېره سره کېناستلو د يو چاله خولې به مو داستان ته چرت ونيو: په کور کې يې څه نه درلودل سباته له شپانه سره صحرا ته ووت په لاره کې په چرتونو کې ډوب روان وو چې يو څه يې سترگې و برېښولې ... هره شېبه بس يو ه تلوسه راسره وه هغه دا چې وروسته څه وشول بيا څه وشول ... د داستان ترپايه به ټول آرام وو چا به څه نه ويل په پای کې به موي او ويل چې کاشکي زه دهغه په ځای وای څومره زړور وو يا به موي ويل چې زه نه غواړم دهغه په شان واوسم ...

اوس مهال پښتانه کيسه ليکوال ښې کيسې ليکي ښه تصويرونه باسي او ښه هيجان او ښه منځ پانگه او د کيسې کښښ ښه ساتي مگر زياتره ليکوال بيا د کيسې پيغام ته څومره پام نه کوي يواځې لکه خپله کومه خاطره چې نندارې ته ږدي خلک يې لولي ، وخت پرې تيروي مگر په پای کې له ځانه سره وايي:

- ښه نو څه گټه ؟

دا د ليکوال د کيسې په کمزورۍ دلالت کوي. که هر څومره هغه د چا خبره څو حقيقت ته ورته ، منطقي ، کښښي او ښه انځورگري په کيسه کې وکړي مگر چې په پای کې لوستونکی ووايي چې (نو څه گټه ؟) زما په خيال کيسه په لوستلو نه ارزي او د لوستونکي دوخت ضايع کول دي.

کيسه که هر څومره هيجان لري ، حقيقت ته ورته وي بايد هغو مره له ځانه سره ښه پيغام هم وليږدوي داسې نه چې بيا يو بل ليکوال قلم

پسې راواخلي او لوستونکو ته تشریح وليکي چې پدې کيسه کې دغه پيغام پروت وو .

يو امریکايي کيسه ليکوال بناغلی رينگ لارد نر بنه کيسه ليکوال دی . خو کومه انځور گري چې هغه په کيسه کې لري شايد بل ليکوال يې له هغه بنه ولري ، کوم هيجان چې هغه په کيسه کې اچوي بل يې له هغه بنه اچوي . خو کله چې پيغام ته رسيږي هر څوک وايي چې دهغه کيسې نوځکه بنې دي .

داستان ، داستان عجيبه کلمه ده ، کله کله له ځانه سره تعجب شم ، زه چېرته او داستان ليکنه چېرته ، خو دنورو داستانونه چې لولم زړه مې غواړي چې زه هم دومره داستانونه وليکم ، دو مره داستانونه وليکم چې نور مې په زړه آرمان پاتې نشي ، خو دا مې هم تل په ياد وي چې بنه داستان له پيغامه ډک داستان له پښتنې مينې ډک داستان .

زه په داستان کې د پيغام پلوی يم ، زړه مې غواړي هر داستان مې يو پيغام ولري بې پيغامه داستان راته د وخت تيروول ښکاري او په خلکو يې ظلم او تپل گنم ، خو تر اوسه په داستان کې لومړني گامونه پورته کوم ، پس تاسې هم را نه د پاخه داستان ليکوال تمه مه کوئ ولې ډير مې زړه غواړي چې د پښتو ژبې لپاره داسې پاخه داستانونه وليکم چې په بله هېڅ ژبه کې کوم ليکوال نه وي ليکلي .

هر څوک تمه لري چې بهترين شي ، زه هم په همدې تمه قلم چلوم ، دا خووم داستان دی چې ليکم يې هيله ده چې هسې ستاسې قيمتي وخت پرې ضايع نه کړم ، تر پايه يې ولولئ هيله ده خوند او پند ترې دواړه واخلي او ماته د برياوو دعا وکړئ .

په ډيره مينه او ادب

عبدالله الهام جمالی

تهران ، ايران

زما نوم اسد دی ، خو اوس راته خلک اسد غزني چي وايي ، چې کوچنی وم له پلار سره په کور کې يواځې وم ، مور مې نه په یاد پرې . د غزني په خشک کې او سپدلو او پلار به په بنار کې ترکانې کوله زه به هم ورسره اخته وم ، کله به مې په هغه توره چایجوشه کې چای دم کړ ، کله به مې ورته نسوار راوړل او نور به نو د میز خواته په نرو او نازکو پوتکو کې په لوبو اخته وم ، نه به راسره د سبناري غم و نه به مې هم د غرمې ډوډۍ ته فکر کاوه او نه به مې هم د ماسخوتن خوراک په یاد وو او نه به هم لکه پلار هسې د پورونو او نورو سرخوږيو کوم فکر راسره وو .

سهار به لمر خاته په دکان کې وو پلار به لنډ کمیس او غټ پرتوگ واغوستل او قلم به يې د غوږ شاته کېښود ترنځ او پلونه به يې تیره کړل او کرار کرار به يې کار شروع کړ ما به ستره توره چایجوشه راسره واخيسته او د جومات له کوهي څخه به مې راډکه کړه ، وړاندې به د نغري خواته ورته کېناستم او اور به مې ورته بل کړ ، خو به مې گيلاسونه پریمینځل د چایجوشې د ځغا وخت به رارسېدلې وو ، رابه غلم خواته به يې کېناستم او يو لرگی به مې راواخيست يوسر به مې يې په غوږ کېښود بل په چایجوش او کرار به مې د اوبو د جوش سندرې ته غوږ ونيو ، کله به تیز شو او کله به کرار کله به هم په پر کار بدل شو .

سپين خیرن دسترخوان به مې هوار کړ او ډوډۍ به مې پرې کېښوده بوره به مې راوړه لومړی به مې په خپل گيلاس کې واچوله بيا به مې د بابا په گيلاس کې هم واچوله بابا ته به مې غږ کړل او دواړو به چای وڅښلو ، چای به چې تمام شول لارم به چای جوش به مې بيا له اوبو ډکه کړه د نغري خواته به مې کېښوده ، د کتابونو بکس به مې د لرگو له

منځه راوويسته شاته به مې واچاوه پلار به راته ټيټ شو او په تندي به يې بنکل کړم نور به نو آزاد وم مخ په بنوونځي به تللم. له دکانه به چې ووتلم اډونه به مې سپک شول ، نور به د با با غبرنه ويرولم.

- اسده زويه منډه نسوار راوړه... لاس مه وهه... پورته اوبه راوړه... متر چيرته دی بيا دپه کومه کړ؟... هه دا ونيسه.

نور به دا غبرونه نه وو ، په بيرو بار کوڅو کې به ووتلم ، د هزاره ملگرو په اوږو به مې لاس واچاوه او بنوونځي ته به لارم ، ټوله لاره به مو خندل او چې خدای پاماني به مو کوله يوبل به مو په مخ په خپيره وواهه او په خدا به له يوبله گونبي شوو.

د يوبل نظرونه مونه وو پکار ، نه مو د يوبل په کارونو کې کار وو ، محمد علي زمور د څنگ مارکيټ د يورخت فروش زوی وو ، چې پلار به د غرمې په خوب ويده شو دواړه به د جومات انگر ته ننوتلو او توپ بازي به مو شروع کړه خو هغه توپ سم نه شو و هلاکي هره ورځ به مو جگړه وکړه بيا به رخصت شوو خو سبا به بيا په بنوونځي کې راترغاړې وت او يوبل به موبنکل کړ ، هره ورځ به مو له يوبل سره قول کاوه چې بيا به جنگ نه کوو خو چې هغه به توپ له ديواله واپاوه زه به مرور شوم او که به مې پخلا کولو ته راغی ما به ورسره جنجال وکړ.

غرمه به له بنوونځي راغلم ، پلار به غبره راته خلاصه کړه او په تندي به يې بنکل کړم بکس به مې يې له شا خلاص کړ او په مخامخ ديوال به يې ځورند کړ بيا به يې په کار شروع وکړه زما به چې د مه جوړه شوه پلار به ديگ ته وکتل بيا به يې ماته سترگې کش کړې موسک به شو.

- بچيه څه درته پاڅه کړم؟

زه خو پوهيدم چې يواځې ددې لپاره وايي چې لارشم ديگ پريمينځم اوبه راوړم او گيلاسونه پاک کړم او هغه پيسې راکړي لارشم سبزي مارکيټ ته بنډی واخلم يا الوگان. مابه ټنډه گونځې کړه.

- نن يې نه خورو .

پلار به و خندل کار به يې پريښود او رابه غی مخامخ به راته کېناست او لاسونه به مې يې په لاس کې ونيول راته موسک به شو .

- ولې ؟ ته يې نه خورې که داسې وي نوزه خائنه بيسکت راوړم او پخپله يې خورم .

- نه نه زه يې هم خورم

پلار به و خندل په مخ به يې وټپولم ، بيا به ديگونو ته ور روان شو او په ديگ کې به يې گيلاسونه ورتول کړل او له دکانه به ووت د دروازي خواته به چې رسیده زه به ورو ووتلم او ديگ او گيلاسونه به مې ترې واخيستل ، هغه به راته وکتل او په سر به يې ښکل کړم .

په جومات کې به مې ديگ پرېښخه گيلاسونه به مې پرېښخل خو گيلاسونه به مې يو يو د گلونو شاته پټ کړل ځکه هر څوک به راتللو او په گيلاس کې به مې يې او به څښلې مابه هغه بيا پرېښخه او بيا به پکې بل او به څښلې . ديگونه به مې راوړل د نغري خواته به مې کيښودل پلار به د تور او پيوند واسکت لور ته ور روان شو له جيبه به يې پيسې راوويستلې بيا به يې ماته وکتل زه پوهيدم چې اوس بيا وايي چې د آيس کریم پيسې مې گونبې کړې دي مابه هم په پټه خوله ترې پيسې واخيستي او بيا به مې په جيب کې کېښودې . پلار به په ډډو لاسونه ونيول او سترگې به يې راته کش کړې .

- زويه چې څه شی و خورو ښه دي ؟

- هندواڼه .

پلار به بيا و خندل او سر به يې و خوځاوه پوهيدم چې اوس وايي هندواڼه به سبا و خورو او حتماً به يې ويل هم . بيا به يې نو يا ښډۍ غوښتلې او يا به يې الوگان زه به هم لارم اول به مې پياز ، بانجان او غوړ وکتل او بيا به مخ په سبزي مارکيټ روانېدل . په مارکيټ کې به مې د سخي لالا د دکان مخې ته پيره ونيوه او يو زرد آلو يا منه به يې راته ونيوه بيا به يې الوگان وتلل او په کڅوړه کې به يې راته واچول کله به يې له خلکو پاتې چاغې هندواڼې هم راکړې او چاقو به يې راکړ

د خپل تخت تر شابه يې کښولم مابۀ هم په مزه مزه وخورلۀ بيا به چې
 راپورته شولم پيسې به مې ورته ونيوې هغه به وگڼلې او د آيس کریم
 پيسې به يې گونبې په لاس کې راکړې ، له هغه ځايه به روان شوم د
 صرافو په مخ کې به د شادي آيس کریم ته ودریدم دهغه به هم چې
 سترگې راباندې ولگېدې تيار به يې راته برابر کړ چې ورو به رسيدم
 په لاس کې به يې راته نيولی وو مابۀ هم موټی وروړاندې کړ او
 پيسې به يې ترې ورواخيستي .

ډوډۍ به مو چې وخوړه پلار به چوکات رانږدې کړ او چادر به يې ټول
 کړ او تر سر به يې لاندې کړ کرار به يې لمر ته سترگه پته کړه ، زه به لږ
 شپبه د دکان په مخ کې وگرځېدم نور به لارم له محمد علي سره به مې
 توپ واهه چې آذان به وشو کوزه به مې راسره واخيسته راسره به مې
 ډکه دکان ته يووړه د دکان په مخ کې به مې کيښوده پلار به راپورته
 شو کوزې ته به يې وکتل پوهيدم چې اوس پوښتنه کوي چې لاس خو
 به دې پکې نه وي لگېدلی ؟ ما هم ځواب ته ځان جوړ کړ نه نه .

پلار به لمانځه ته لار مابۀ کاردستي جوړوله هره ورځ به مې يوه
 کاردستي جوړوله خو هره ورځ مې ښوونځي ته نه وړه د پنجشنبې په
 ورځ مود کارستی ساعت وو په ټولو کې به مابنې نمرې وگڼلې او
 چې دکان ته به راوړسېدم بابا ته مې ورغږ کړل

- نن يوه هم نه وه کمه

پلار به موسک شو او کار به يې پرېښود

- معلومه به شي .

ټول اوړی به دغه ډول تير شو ژمی به چې ښوونځی رخصت شو نور به
 نو ټوله ورځ په دکان کې وم سهار به مو لږ شپبه د بيخ له لاسه اور بل کړ
 او ځانونه به مو پرې تاوده کړل کوم پوټکي به چې ايره شوي وو ، هغه
 به مې نسواري کاکا ته يووړل بيا به مو په نورو لږگيو اور بل کړ چې
 هغه به مې بيا نسواري کاکا ته وړل .

ژمی به مې ستره کورتۍ اغوستې وه ، چې گرمي به مې وشوه ځنځير
 به مې يې ښکته کړ پلار به بيا راو نيولم ځنځير به يې راته کش کړ په

مخ به يې وټپولم .

- يخ دی بچیه زکام به شي .

پلار به تل زکام وو ، سپينه ټوټه به يې لمده په جيب کې پرته وه ، چې غرمه به لمر تود شو نو زه به يې ورسره له څنگه پرې ايستلم .

- زويه کرار ځمله دا لمر گټه لري .

- څه گټه لري ؟

- کلسيم د زياتيري هډوکي د پخيري .

پلار لوستی نه وو ، خو په هر ډاکټر به يې نيوکه کوله ، ښه مې په ياد دي د کوڅې په سر کې يو ډاکټر وو ډير آرام سړی وو او هر وخت به يې په بابا پيسې باندې وې ، د دکان په سريې ډاکټر اکرم درملتون ليکلي وو خو بابا به تبجه باله . يوه ورځ مې مخامخ ورته وويل چې ډير غوسه شو راغلم پلار ته مې وويل چې ډاکټر تبجه راته په غوسه شو هغه وځنډل ويل يې چې تبجه مه ورته وايه تبجه بد نوم دی د هندو زوی ته تبجه وايي .

شپې مې هم په کرار نه وې ، لوبني به هم ما پريمنځل او الوگان هم ما پوچول پلار به يواځې ديگ وکړ نور به راغی اوږد به وغځېده راډيو به يې چالانه کړه او سترگې به يې ورته پټې کړې . زه به يې هم له څنگه کېناستم ، يواځې تردې به معطل وم چې راډيو ډنگ ډنگ وکړي او بيا يو ساز راشي او ووايي : دالندن دی ، دا د بي بي سي د پښتو خپرونه ده چې په لنډو څپو ... کيري خپري .

يوه ورځ پلار راته ويلي وو چې په لندن کې يو غټ ساعت دی چې اويا ټنه وزن لري لوی ثانيه گر او دقيقه گر لري له ټول ښاره مالوميري ماته به د بالاحصار غونډی ياده شوه چې په سريې ستر ساعت وي او بيگ بين ورته وايي او هره شپه چې اته بجې شي ډنگ ډنگ وکړي بيا يو ستر غږ ووايي چې دالندن دی .

چې دا ساز به خپور شو پلار به راته موسک شو بيا به يې سترگې پټې کړې او چې خبرونه به پای ته ورسيدل نو ماته به يې وکتل .

- حالات گډه وډ دي .

زه پوهيدم چې دابه يې په ما ملنډه وهله ، هغه به راته ويل چې په ماپورې خبرونه څه اړه لري چې غوږ ورته نيسم بيا به يې وخنډل او د راډيو ستنه به يې وگرځوله.

عجيبه وخت وو ؟ نه مې د افغانستان خبرونو ته سودا وه او نه هم راسره د فلسطين ، سوډان او فلاني فلاني غم وو ، نه مې د ونډو له ټيټوالي او زياتوالي سره سودا وه او نه مې هم د فوټبال او واليبال وروستيو خبرونو ته . که پلار به خبرونو ته سترگې پټې کړې او ورته غوږ به شو له ماسره به دا فکر وو چې نن به راته کوم نکل اچوي ؟.

کله به چې واوره اورېدلې وه ، سهار به مو چې چای وڅښلو دواړو به دژمي جامې واغوستې او بامونو ته به پورته شولو ، بامونه به مو تور کرل بڼې ډيرې کيسې به مو وکړې د بامونو په منځ کې به يو ځل رانښکته شوو تاوده به شوو بيا به ورپورته شولو زما پارو کوچنی وو د پلار پارو غټ وو او تور سوی هم وو چې کله به مې پارو واوره ونيوه نو پلار به ويل چې هغه پارو مې غوږ کړی ندی چې غوږ شي بيا واوره پرې نه سرينسپري .

د سرای واورې ته به چې راوړسېدو نو پلار به په توپونو ويشتلم مابه هم ورسره شيلک پيل کړيوه ورځ د دروازي خواته روان وو توپ مې پسې وويشته چې پسې غږ مې کرل راويې کتل په تندي ولگېده ، راته غوسه شو ، خو چې بېرته راننوت هير شوي يې وو راته ويل يې چې نن به دواړه د لنډيو مسابقه کوو چې د چا ډيرې لنډی په ياد دي . په هغه کې يې پسې واخيستم خو په نورو شعرونو کې ما پسې اخيستی وو زما ډير شعرونه په ياد وو ، حتی د ابراهيم ادهم کيسې مې هم له پلاره ډيرې ياد وې ځکه ما په کتابونو کې هم لوستې خود پلار يواځې چې هغه ياد وې بس هغه وې نورې نه ورتلې .

بېگامو د شعرونو مسابقه وکړه خو په هغه کې يې پسې واخيستم ما فکر کاوه چې زما ډير ياد دي خود پلار لا ډير يادوو ، بيا يې راته د ابراهيم ادهم نوې کيسه وکړه . چې بيا مې په خوب هم لېده عجيبه کټه مټه .

ابراهيم ادهم په تخت اوږد غځېدلی وو او د خدای ج ثنا يې ويله ، په
بنکلي تخت په شاهي تخت ، هلته چې مرغی هم د هغه له اجازې پرته
پر نشي وهلی د هغه چا په تخت به پروت وو چې عالم به يې فرمان ته
سترگې نيولې وې او خلويښت زرينې تورې او خلويښت زرين
گرزونه به يې ترې شا او مخ ته وړل د هغه د کوټې بام دريږي . ابراهيم
سترگې پرانيږي ، حيرانیږي او له ځانه سره وايي چې دا به نوڅه وي ؟
بيا د کوټې چت دريږي هغه امر کوي چې وگوري څوک د هغه په کوټه
له پاسه دريږي خو ساتونکي يې هيڅ هم نه مومي او راځي وايي چې
هيڅ مو نه کرل پېدا ، خو چت بيا دريږي او ابراهيم پوښتنه کوي .

- هي ! ته څوک يې ؟

- زه يو اوښپه يم ، اوښ مې ورک شوی دی او دلته يې لټوم .

ابراهيم ورته غږ کوي

- اي ناپوهه ! ته په مانۍ کې اوښ لټوي ؟

هغه ورته په ځواب کې وايي

- اي بې خبره او ته بيا په زرين تخت خدای مومي ؟

ابراهيم له حيرانۍ په ځای آرام پاتې کيږي . سهار هم چې راوښن شوم

له ځان سره وچ حيران وم ډير بنکلی نکل وو .

دوهم څپرکی

د روژې مياشت :

کور مو په يوه تنگه کوڅه کې د جومات شاته وو ، شاوخوا مو ډير
کورونه وو ، پلار به که هرڅومره ويل چې لاږ شه له ماشومانو سره
سات تيره کړه خوزما زړه نه کېده . د پلار غوندي عادت مې اخيستی

وو ، چوپ اوله ډير بيرو باره مې بنه نه راتلل ، يوه ورځ په دكان كې ناست وو ، پلار د يوې كړكۍ چوكاټ جوړاوه ، مابهر اور بل كړى وو ، كرار ورته ناست وم ، لمر هم تود وو خود اور تود خپې راته مزه راكوله ، ډيره شپبه مې چرت نيولى وو ، د پلار د مشترنگ څښ و څوښ مې اور بده په چوپتيا كې ترې عجبه سندر ه جوړه شوې وه ، پلار به هم قلم د غوړ شاته تومبلى وو چې د مشترنگ څښ و څوښ به بس شو مابه وروكتل هغه به د غوړ له شا قلم راواخيست او په چوكاټ به يې كش كړ ، يوه ورځ مې ورته وويل

-بابا ! دلرگى ولي داسې كوي ؟

-دا خوددې لپاره چې دامخ يې نور استادي شو .

پلار بهر راووت اور ته كېناست ، په پزه يې د يخ له لاسه وړو كې څاڅكى ښكار بده ، لاسونه يې مروړل او په سترگو كې يې اوبښكې ښكار بدي په اور يې لرگي ورواچول .

-مېلې دې وكړې .

-يخ دوشو ؟

-هو ولا ډير يخ دى .

-خو كار مه كوه بيا به يې بله ورځ وكړې .

-نه زويه روژه رانږدې ده بيا په روژه كې ډير كار نه شم كولى .

-ولې ؟

-خو په روژه كې سپرى وږى وي تږى وي ژر سترى كيږي .

-زه خو نه سترى كيږم .

-هو ته خو ځوان يې تكړه سپرى يې

-بابا !

هغه په اور لاسونه گرځول او پوكى يې ورته كاوه ، په سترگو كې يې

دود ورغلى وو لاړې يې تيرې كړې ويې ويل

-هه زويه

-سړ كال زه هم روژه نيسم .

-نه زويه په تانه كيږي ته تراوسه ووړ يې .

- نه نه يم وور اوس خو غټ ميړه يم .
پلار و خندل ، ډير په زوره يې و خندل .

- بنه ته غټ مېړه يې ؟

- خو ته هره ورځ را ته وايي چې هلته هغه كار وكړه سلامت ميړه يې
اوس خو .

پلار هماغه راز خندل ، د گربت اكا د كان ته يې ورغږ كړل .

- گربت استاده ! هو ! گربته خبري يې ؟

مايې په خوله لاس ونيوه ، ځكه چې د گربت اكا يوه لور وه چې هغه ته
به يې ډوډۍ راوړه نو چې كله به هغه د كان ته راورسيده نو پلار به
را ته ويل چې بي بي خو تيره شوه گربت اكا به هم ويل چې دا هاجره به
له خيره اسد ته و دوو .

پلار بيا غږ كړل ، مايې بيا په خوله لاس ونيو ، پلار خندا واخيست .
گربت اكا له دكانه راووت زموږ د دكان لورته را روان شو د چايو
پياله يې په لاس كې وه او له خندا شين وو .

- اسد جان بيا څه د گلو باغې شنې كړې ؟

ما منډې ته ځان سم كړ ، خو پلار له لاسه ټينگ ونيولم . او په خندا
خندا كې يې گربت اكا ته وويل

- زما زوی وايي چې زه نور نو ميړه شوی يم .

- بنه بنه شیطانه زه اوس پوه شوم ځكه دا خو ورځې داسې چوپ
گرځي ، غواړې واده وكړې هه هه اوس واده غواړې و شرميړه زه چې
ځوان وم هيڅ مې په خوله نه راتلل .

پلار له لاسه كلک نيولی وم ، او خندل يې ما پلار ته وکتل ومې ژړل .
پلار وار خطا شو ژر يې غيږې ته نږدې كړم .

- گوره گوره ليونې ته په ټوكو هم ژاړي . مه ژاړه ليونيه ټوكې درسره
كوو ته په دې هم ژاړې .

بيا خندا واخيست .

- ته خونو ميړه نه يې .

گربت اكا خو پوهيده چې ما به ژړل بيا له پلار سره خبره نه كېده ،

گربت اکا هم څه نه وويل کرار د پلار خواته ولاړ وو پلار ته يې دوه سترگې نيولې وې لکه چې له پلاره ويرېده. خدا يې هيره شوې وه ، له چای يې غرپ وکړ ما ته يې وکتل.

- نه بچی مې ژاړي نه مور خو ټوکې کولې ، ورشه بابا ته د چای راوړه زموږ په دکان کې چای تيار وو هله بچی .

ما د پلار له غيږې ځان خوشی کړ ، او مخ په دکان مې ورمونده کړه ، پلار ته مې چای راوړ ، راغلم ورته مخامخ کېناستم ، بيرته روژه را په ياد شوه ، پلار ته مې وويل

- ښه گوره روژه نيسم .

- ښه سمه ده اوس خو ...

ما تيار لاس ورته پورته کړی وو ، پلار خوله ونيوله په غيږ کې ونيولم چې ښه يې زړه ته نږدې کړم گربت اکا ته يې سترگه ووهله .
- ... ميره شوی يې .

بيا مې پرې د سوکونو باران جوړ کړ ، خو اوس مې ډير په زوره نه واهه ځکه هر بېگا به يې راته ويل چې دا ځای مې گوره د تا د سوک له لاسه خوږ يږي دا ځای مې ستا د چيچ له لاسه ، نور مې پرې زړه نه کېده . گربت اکا پوښتنه وکړه .

- ريښتيا روژه کله ده له خيره ؟

- سبا نه بل سبا .

- ريښتيا وايې ولا خداي د خير کوي زما خو ټول کارونه داسې شاړ پار پراته دي .

بس دوه ورځې ورسته پلار سهار له نه کور چای وڅښلو نه يې په دکان کې نه يې ماته وويل چې چای ورته پوخ کړم ، په هغې ورځ مې ډيرې زاری ورته وکړې چې ما هم پيشنمي ته پورته کړي ، خو سهار چې راپاڅېدم نور نا وه پلار پيشنمی پت کړی وو ، لږ شېبه مې ورته وژړل ، پلار د لمانځه په ځای ناست وو قران کريم يې تلاوت کاوه قران يې قات کړ او راغی له ځايه يې ورواخيستم او خواته يې ورسره کېنولم نور يې نو خپل قران ويلو زه يې د څنگه په ټول وجود ورته

غوږوم ، او سرمې د پلار په زنگانه کېښود او بېرته ویده شوی وم .
بیامې سترگې پورته کړې پلار لاقران تلاوت کاوه ، له ماسره به دا
غم وو چې کله به دکان ته خوځیږو ، خودا غم به راسره نه وو چې پروڼ
مو کم کار کړی نن به ډیر کار وکړو . نن به فلانی کار کوو خو فلانی به
نه کوو .

دکان ته لاړو پلار چې راباندې هرڅو وکړل ماڅه نه خوړل ، پلار کرار
کرار په کار اخته وو هم روژه هم یخ د پلار غوږونه تک سره شوي وو
، وروسته له غرمې خویې غږ هم کرار شوی وو ، او تندي یې گونځې
نیولی وو ، مایې له جیبه پیسې واخیستې لارم یو بیسکت مې
راوړ او په میز مې کیښود . پلار یو ځل بیسکت ته وکتل بیا یې
ماته وکتل .

- وخوره اپرین سبا ته د پورته کوم .

- نه دا مې روژه ماتي ته اخیستی دی .

- وږی کېږې زویک مې یې وخت ډیر دی دا وخوره ورشه ځان ته چای
هم باندي کړه .

- نه ولې د نه پورته کولم ؟

- ښه په دواړو سترگو سبا ته د پورته کوم نور څه وايې ؟

- نه ریښتیا وايې ؟

- خو مالومه ده چې ریښتیا وایم ته یې اوس وخوره بیا سباته دوه
ونیسه ، اوس خودهم نیمه و نیوله کنه .

ماته خندا راغله ، پلار راته وکتل او د سر په اشاره یې راته وویل
- څنگه ؟

- ته ولې دوه نه نیسې چې یوه نیسې ؟

- نه خوزه خو یوه نیسم غټه او ته وړوکی یې دوه ونیسو وړې وړې .

- نه نه مامه غلطوه زه خو څه و وړ نه یم .

- هو اوس خو کنه غټ ...

- گوره بیا خویې نه خورم .

- ښه ښه کوچنی میړه ویې خوره .

- اوس يې نو ولاکه وخورم.

پلار به راسره په کوڅه کې منډې وهلې ، وخوره و خوره ما به ورته ويل چې نه يې خورم نه يې خورم بس په همدې کې مازيگر شو ، دواړه بازار ته لاړو د خدای زور ميوې او نور شيان مو واخيستل ، پلار به هيڅکله هم دومره پيسې نه مصرفولې نن يې دومره ډيره شيان واخيستل.

کورت ته راغلو ، پلار د يک باندې کړ ، چې پوخ شو نو اودس يې وکړ او دواړه مخ په جومات روان شوو . جومات وچ ډک وو ، چالمونځونه کول ، چانفلونه کول او چا تلاوت کاوه او چا سرونه ډولې کړي وو او غلي ناست وو .

زه او پلار د يوې ستني خواته په لمانځه ودرېدو ، ماته لونځ ملا صاحب يوه ورځ رابنودلی وو له هغې به ورسته هره ورځ چې راغلم هغه به يواځې راته موسک شو نور به يې په سترگو راته اشاره وکړه چې لونځ وکړه . له پلاره سره يوځای بنکته کېدم پورته کېدم ، له پلاره سره مې يوځای سلام واپراوه ، ډيره شېبه ناست وو ، جمع رانه تېره شوې وه ، خود ما بنام جمعې ته نو کېناستو ، د پلار خواته کېناستم هغه قران راوخيست ، ما په پلار ډډه ولگوله ، کرار کرار ويده شوی وم .

عجيب خوب مې لیده ، هماغه د بابا کيسه مې په خوب لیده د ابراهيم ادهم کيسه .

په دښته کې مې ادهم ولېده هورينستيا په خپله ادهم . چې په دښته کې د خپل سره شوي چرگ د غوښې بوی ته سوچ وړی دی او فکر کوي چې ناڅاپه پرې يوزاغ رابنکته شي او بنکار يې پورته کړي ، ادهم هم پسې راپاڅي او په مرغه پسې منډه کړي مرغه له غونډۍ هغه خوا واورې ادهم هم ورپسې ځغلي او چې د غونډۍ سرته ورسېږي يو کس ويني چې لاسونه او پښې يې تړلي دي مارغه هماغه بنکار ورته ټوټه ټوټه په خوله کې ورکوي . ادهم هک حيران شي . ورنږدې شي ، عبدالله سوداگرو ، دهغه د ټاټوبي مشهور سوداگر

عبداللہ سوداگر. چې لاسونہ او پښې يې تړل شوي دي ، ادهم حيران
دی او ترې پوښتنه کوي

- اې عبداللہ ته ولې داسې شوی يې ؟

او پداسې حال کې چې دهغه د لاسونو او پښو په پرانستلو اخته دی
هغه ورته وايي :

- اې عادلہ پاچا ! له گاونډي ملکه مې د مالونو کاروان را روان کړی
وو پدې ځای کې يوه ډله غله دي ټول کاروان مې يې بوتلو غوښتل
يې ماهم ووژني . ما ورته ډېرې زاری وکړې چې ما مه وژنی او مالونه
مې ټول يوسئ هغوی هم پريښودم خو لاسونه او پښې مې راباندې
وتړلې او ويې ويل چې که له مارغانو او نورو خيروونکو پاتې شم نو
لمر به مې هم ژوندي پريښدي خو دا مارغه د خدای په امر دا يوه
اونۍ کېږي چې راته خوراک راوړي په سينه مې يې کېږدي او په
خوله کې مې يوه يوه ټوټه راکوي ، له گرمۍ مې هم داسې ساتي چې
لارشي بڼکې لمدې کاندې بيا راشي په سينه مې کيني او ځان
وځنډي چې گرمي او تنده مې ليري شي .

ادهم ورته ليک ليکي چې ته لار شه زما وزيرانو ته ووايه هغه به
داغله ومومي او بيا ورته ووايه چې يو عادل پاچا غوره کړي او د نړۍ
ټولو برخو ته عدل وغځوي او ورته ووايه چې نور په ما پسې نه
گرځي . خپلې جامې باسي او هغه کس ته يې وراغوندي او خپله دهغه
جامې اغوندي او روانيږي .

چې سترگې مې وغړولې پلار مې سر په زنگانه ايښی وو ، او څادر
يې راباندې هوار کړی وو ، پورته شوم ډير خجالت شوم چې په
جومات کې ويده شوی وم . پورته شوم له پلار سره بهر و وتم نور نو
ماښام نږدې وو ، زه لارم او داسه ته پلار د جومات په سپاچه کېناسته
، ډيره شېبه هلته ناست وو چې نور نو ملا راووت ، کله به يې سات ته
وکتل او کله به يې د غرونو ځنډې له نظره تيري کړې ، ډيره شېبه ولاړ
وو مور بهم کرار کرار ننوتلو جومات ته ، خو مور ننوتلو چې ملا آذان
وکر ، ټولو خلکو روژه ماتوله چا خرما په لاس کې نيولې وه ، چا

جلبي خورلې چاڅه خورل چاڅه. زه په پلار پسې روان وم چې هغه د خرما يو کوتی را وايست ، پدې کې چا راباندې له شالاس کېښود وړ ومې کتل زمور ګاونډی وو ، دا فارسي زبانان وو ډير ښه خلک وو ، خرما يې راته ونيوه ، ترې واميځيسته ، خو مې هغه خورل له بل راواړندې شو خرما يې راته ونيوه ، صفونو ته مې وکتل پلار په مخې صف کې پاتې شوی زه شاته پاتې شوی وم بس نیت مې وتاړه او په لمانځه ودرېدم.

هغه ورځ د نورو ورځو په شان نه وه ، سهار يې هم ښکلی وو ، غرمه يې هم ښکلې وه او مازيګري يې هم ښکلې وو ، ماښام هم ، غرمه خو چوست او چالاک وم ، انتظار وو ، د ژوند شېبې شېبې يوه يوه راته قدرمنه و برېښېده ، يوه ورځ مې هم فکر نه وو کړی چې ګوره دا وخت تيريزي خو په دغه ورځ مې شېبې شېبې شميرلې ، څومره خوندوره ورځ وه ، په جومات کې چې څه خلک وو ، زړونه يې له مينې سرشار شوي وو ، زړه يې نری شوی وو ، او په خبرو کې ادب زيات شوی وو ، دهرچا په خوله ثنا روانه وه ، او هرچا په ښه سترګه يو بل ته کتل .

له جوماته راووتو ، هماغه ګاونډي له لاسه ورونيولم ، ورته و مې کتل ، ځوان وو ، ښکلې قواره لوړ سپری ، تور ويښتان او ښايسته سترګې يې وې .

- ګوره ګله روژه نيسي ؟
- هو .

- پس پلار ته هم ووايه اوس به درته احمد دوی ډوډی دروړي تاسې څه شی مه پخوئ .

- نه مور ګچالان پاڅه کړي دي ، خير يوسې مننه .

ځوان موسک شو ، او سريې وښوراوه .

- پلار پاڅه کړي دي ؟

- هو .

- نه خير هغه به په پيشنمي وخورئ ، مور چې هرڅه پاڅه کړي وو ،

اوس به يې احمد دروړي ښه؟

- نه خير يوسي .

نور نوروان شو ، ما پلار ته وويل ، پلار څه ونه ويل ، کور ته ننوتلو ، پلار تر شارته وکتل ، ژر کوه چې زما اعصاب نور کار پرېږدي ، چې دا ډوډۍ وخورو او يونسوار وکړم . احمد هم شور و راوړه پلار ترې ډيره مننه وکړه او په آخر کې يې ورته ويل :
- گوره بل وخت داسې زحمت ونه باسئ .

ما کرار پلار ته وويل

- پرېږده پلاره هره ورځ يې راوړي زه او ته خو شورو نشو پخولئ .

- نه زويه په روژه کې ځان ته پخول ستر غضب وي ته يې بل کور ته هم ورليږه ډيره سخته ده .

چې ډوډۍ مو وخوره ، پلار راډيو بنده کړه سترگې يې پټې کړې ما ته يې وويل چې يو پنځه شپږ دقيقې چوپ کبڼم ، زه هم کرار چوپ کبڼاستم ، پلار نسوار خولې ته واچول ، ډډه يې ووهله او سترگې يې پټې کړې .

ډيره شپبه مې يې سترگو ته کتل ، هغه څمار پروت وو ، چرت يې نيولی وو ، څه شپبه وروسته يې توفداني ورنږدې کړه او نسواريې تف کړل ، ماته نور خوب راته پلار خواته ورنږدې کړم او څه شپبه يې زړه ته نږدې نيولی وم ، راډيو ورپه ياد شوه ، څو پلار ښورېده ما په پښه راډيو را نږدې کړه او پلار ته مې ورکړه . پلار يې بيا ستنه گرځوله چې هغه هميشنی ساز يې پيدا کړ . څه شپبه وروسته يې چيغه کړه :

- دالندن دی ، داد بي بي سي د پښتو خپرونه ده چې په لنډو څپو ... کيږي خپريږي .

بيا هغه زنگ وشو چې ماته به د بالاحصار په سرد بيگ بين ساعت ښکارېده او له هغې وروسته هم خبرونه پيل شول . ما د پلار په سينه سرايښی وو زړه مې غوښتل د پروڼ بېگا په خيږد ابراهيم ادهم يوه بله کيسه هم راته ولولي . پلار هم په بيړه بيړه لوسته يو ځل به يې زما

سترگو ته وکتل بيا به موسک شو بيا به يې دوام ورکړ .
ابراهيم ادهم په تخت ، خپه او سوچ وړی ناست دی ، د حکومت
کارکوونکي ورته په احترام ولاړ دي او غلامانو ليکه جوړه کړې ده ،
ساتونکي هم تيارسی ولاړ دي . ناخپه يو کس له دروازي را ننوزي
او مخ د تخت په خوا وړاندې ورځي . د ساتونکو او غلامانو له ويرې
خبره له خولې نه وځي او دغه کس ته هم څه نه وايي . هغه تخت ته
ورنږدې کيږي . ادهم ترې پوښتنه کوي .

- هې ! ته څه غواړې ؟

- زه پدې راهرو کې تيريرم .

ابراهيم ورته وايي

- دا راهرو ندی زما مانی . ده ته لیونی يې .

هغه کس ترې پوښتنه کوي .

- دا سراى او مانی پخوا د چا وو ؟

- زما د پلار

- له هغه وړاندې د چا وو ؟

- د هغه د پلار .

- له هغه وړاندې ؟

- د فلاني .

- له هغه وړاندې ؟

- د فلاني د پلار

سړي وويل :

- پس راهرو دغه ته وايي رباط دغه ته وايي چې يوراشي او بل
لاړشي .

سړی دا ووايي او لاړشي ، ابراهيم پسې سترگې اړوي پسې منډې
کړې کاشکي چې ويه ويني خو هغه له سترگو پناه شي .

چې هرڅو زاری به مې پلار ته وکړې چې يوه بله کيسه يې هم را ته
وکړه خو هغه به ويل چې نه بله کيسه يې سبا درته کوم او همداسې به
يې سينې ته نږدې کړم او زه به هم خوب يووړم .

چې سر مې راپورته کړ ، پلار مې سر ته ولاړ وو په مخ يې وټپولم .

- زويه که نروې اوس يې نو و خوره پيشنمى دى پورته كيږي ؟

کرار کرار راپورته شوم ، پلار په لمانځه ودرېده او زه بهر ووتم مخ او لاسونه مې پرېمېنځل ، راغلم له پلاره سره په خوا کې کېناستم ، سترگې راباندې پټې پټې کېدې ، خو څومره مزه يې کوله ، ماته بې وخته خوراک مزه نه راکوله ، خو دانو عجيب خوند ورو ، بس په مزه مزه مې پرې خوله چرپوله او بيا مې پلار ته وکتل پلار له ځانه پرستن تاو کړې وه او دپنبو په سرناست وو ، د کاسې تر آخره ورسره ملگرى وم ، په آخر کې يې کاسه ماته پرېښوده .

- و خوره زويه بيا ژر وږي كيږي .

- نه نه خورم

- موږ شوي ؟

- هو

- نه زياته و خوره بيا وږي كيږي .

زه نور شاته شوم ، له پلار سره مې يوه پياله چای هم وڅښلو او نور نو ځای ته لاړم ، زما عادت وو لاس به مې په پلار ورواچاوه ويده به شوم او سهار به هم چې راپورته شوم که به مې لاس په پلار ونه لگېده نو ژړل مې . خو پدې شپه پلار بيا ويده نه شو . زه ويده شوى وم سهار مې چې سترگې لوڅې کړې پلار پنبه رانه لاندې کړې وه سترگو ته مې ځير شو .

- زويک د سهار لمونځ قضا کوي ؟ که پورته كيږي ؟

- پورته كيږم .

- هله شکر ناوخته دى .

لمونځ مې وکړ ، نور نو بيا ورغلم د پلار له څنگه کېناستم او د قران تلاوت ته مې يې غوږ ونيوه ، کرار کرار بيا ورته ويده شوى وم . چې سترگې مې راپورته کړې سر مې په بالبنست ايښى وو ، پلار کورتى اغوستې وه او تنى يې ترلې .

- دکان ته به څو که يواځې لاړ شم ؟

- نه زه هم خم .

پلار مې کورتې راواغوستله ، دستکشونه مې يې را په لاس کړل ، او جرابې به يې را په پښو کړې بهر را ووتلو ، په کوڅه کې پلار ته مخ وو زه پسې وم . زما عادت وو چې هر کله به په پلار پسې روان وم نو دهغه په گامونو به مې پلونه ايسودل خو دهغه ډير ستر ستر پلونه وو کله کله به رانه گډوډ شول .

بېگا به بيا په همدې لاره را روان وو ، خو پلار به ډير مخکې وو ، زه به کرار کرار پسې را روان وم ، د پلار به هم اعصاب خراب وو ، ډير حوصله يې نه درلوده ، ما به هم ورته نشوی ويلای چې په شا مې کړه بس په پښو به پسې را روان وم .

درېيم خپرکی

د بابا غوسه :

روژه به تيرېده ، هره ورځ به په هيله پيلېده ، په هيله به ختمېده ، لمونځ هم خوږ شوی وو ، او د پلار مخ به په کتلو کې سرې آسمانونو ته بېولو ، غرمه به يې د دکان مخې ته پوزی وغور او دواړه به پرې ويده شوو . مازيگر به مو هم په خوښۍ دکان وتړلو او مخ په کور به روان شوو .

زه به چې نور کله وږې شوم نو يوه شېبه به مې هم طاقت نشو کولای ، خو اوس به مې لدې لوږې خوند اخيست ، ما بنام ته به مې شېبې گڼلې ، چې مازيگر به پلار وويل چې دکان تړو نو له خوښۍ به په جامو کې نه ځايېدم ، پلار به هم په يوه ورځ کې يوه بسته قطع جوړوله ، پلار به قطع يا يوه وره يا يوې دروازې او يا يوې کړکۍ ته ويل .

هرڅه بڼه وو ، لمر هم خوږ لگېده ، له سهاره به مې روژه په ياد وه تر ما بڼامه ، چې تږې به شوم د او بو له ياده به مې خوند اخيست چې وږې به شوم نو ما بڼام به راته نيغ سترگو ته ودرېده ، پلار به هم چې شپبه تيرېده نو آرامېدلو به ، کرار کرار به په خپل کار اخته وو له ځانه سره به يې غنگۍ وهلې او ما به هم د ميز نه په لاندو پوټکو کې سات تيراوه .

روژه چې له لسمې واوښته نو پلار به ډير غوسه کېده هره ورځ به يې يو جنگ کاوه ، يوه ورځ له پيشنمي پاتې شوي وو ، سهار پلار ډير غوسه وو ، خو ماته يې څه نه ويل ، ماته يې ويل چې روژه مه نيسه خو ما ورته ويل چې ته يې نيسي زه يې هم نيسم ، پلار په تندي ښکل کړم او ويې ويل :

- نوزه خونه وږې کيرم ، زه د تا د پاره وایم .

- نه نه وږې کيرم خير دی ، نيسم يې .

- بڼه سمه ده .

نور نو دکان ته راغلو ، خو له سهاره چې څوک دکان ته راتلل پلار ورسره يوه شخړه حتماً کوله ، ډيريې نور اعصاب خراب وو ، زه هم وږې شوی وم ، ورغلم د پلار لاس مې را ونيوه ساعت ته مې وکتل لا دوه نيمې وې ، راغلم د دکان په دروازه کې کېناستم او لښته مې خوځوله ، پلار وويل :

- لښته مه خوځوه څوک به پرې خوږ کړي .

ما ورته وويل چې څوک نشته چې پرې خوږ شي . ډيره شپبه په کار اخته وو ، بيا يې د بېر بار کوڅې او ما لوري ته راوکتل او ويې ويل :

- وهلکه دا لښته مه خوځوه څوک به پرې خوږ کړي .

ما څه ورته نه ويل او لښته مې هماغه راز خوځوله ، ډيره شپبه پس يې بيا راته وکتل ، خو ما باک پرې رانه ووړ ، نوريې خپل کار کاوه .

مخ مې پلار ته وو شامې کوڅې ته وه لښته مې ښوروله چې شاته مې يو چاڅ وکړ شاته مې وروکتل يو کس سترگو ته لاس نيولی وو لکه چې په سترگه کې يې لگېدلې وه ، پلار رامنډه کړه هغه سپری هم

وډونگېده او له دکانه تیر شو. پلار له مانه لښته واخیسته خو لښتې یې ووهلم، ډیر خوږ شوم، پلار په غوسه کې راته ویل چې څه کور ته لاړ شه. ما ویل نه ځم خو ځله یې راته وویل زه هماغلته ورته ولاړوم، له ډیرې غوسې تور ایشېدلې وو راباندې رامنډه یې کړه او خو کلکې کلکې خپېرې یې په مخ ووهلم او له دکانه یې راوايستلم په غوسه کې یې وویل:

- څه لاړ شه کور ته.

زه سلگيو واخیستم، په قهر کې کور ته روان شوم لا درې بجې نه وې چې پلار یې دومره پسې اخیستی وو، کرار کرار په کوڅه کې را روان وم او بڼکې مې پاکولې، مور را یاده شوه، کاشکې چې مور مې وای یا مې مشره خور وای چې اوس کور ته ورغلی وای په غیر کې یې نیولی وای، او بڼکې یې راباندې پاکې کړې وای او په تندي یې بڼکل کړی وای بیا مې یې په سر لاس را تیر کړی وای او په غیر کې یې اوږد غځېدلې وای، ټوله کیسه مې ورته کړې وای او هغې هم راته ویلي وای چې خیر دی پلار د روژې پسې اخیستی دی ژاړه مه.

دې خبرې مې ژړا یو په دوه کړه، د ویالې غاړې ته روان وم هماغه لښته مې لا په لاس کې وه خو ځوله مې او او بڼکې مې پاکولې، د کوڅې سر ته چې ورسېدم، له شانه چا راپسې غږ کړل. د پلار غږ وو، شاته مې ور وکتل چابک راپسې را روان دی، زه د دیوال خواته ودرېدم او ژړل مې. پلار رامنډه کړه او په غیر کې ورو نیولم، د پښو په سر راته کېناست، او بڼکې مې یې پاکې کړې او زړه ته یې ورنږدې کړم.

- بس لیونیه ژاړه مه، زما نو در باندې زړه کیږي چې ودې وهم خوتا نن لیونتوب کاوه... بس ژاړه مه بچک مې یې ژاړه مه.

ما پلار ته وکتل په سترگو کې یې راته او بڼکې راگرځېدې، ماته نوره ژړا هم راغله لاس مې ترې تاو کړل او بیا مې ورته وژړل، هغه نور هم زړه ته ورنږدې کړم.

- زما لیونیه، چې راغلي، نو له ماسره به څوک په بازار کې گرځېدل

او چا به راته ويل چې بابا کپک واخله بابا جلبی واخله. چې ته نه وې
خوک به له لاسه نیسم او په بازار کې به یې گرځوم.

بیا مې یې مخ ته وکتل کلک کلک یې په تندي مچي کړم روژه یې هم
وه خوشایې را وارپوله او اشاره یې راته وکړه چې ورپه شاشم. بېرته د
بازار په لوري روان شو، زه حیران شوم ولې د بازار په لوري؟ اوس
خو نور ناوخته دی. څه لاره ورپه شوم، بیا یې له شانبسکته شوم او
لاس مې یې په لاس کې ټینګ ونيوه.

لومړی سبزي مارکیت ته لاړو، له لاسه یې ټینګ نیولی وم، په
بیروبار کې یې په ځان پسې کش کارلم، او همدا خبرې یې راته
کولې.

- رايه، رايه، زویک جارسم، څه اخلو؟ اوس به نو خرید وکړو،
آخريزه نو یواځې کله راتلای شوی، زه خود ځان لپاره دا څیزونه نه
اخلم، دا خو یواځې ستا لپاره دي زما لیونکه.

بیا به یې کڅوړه په لاس را کړه ما به هم چې هرڅه خوښ شوم راتول به
مې کړل، دوه منې، دوه کیلې، دوه نارنجان هرڅه دوه دوه، بیا به
مې کڅوړه پلار ته ونيوله او خپله به مې لاسونه په جیبونو کې واچول
، که به مې دستکش نه وو په لاس نو پلار به راته کپناست لاسونه به
مې یې په لاسونو کې ونيول او راته کوبن به یې کړل چې بڼه به تاوده
شول بیا به روان شولو بل دکان ته او همدا سې به له سبزي مارکیته
ووتلو او د کور په لور به په بیرو بار کوڅه ورسم شولو، پلار ته به مې
بیا زاری شروع کړې.

- خیردی د ابراهیم ادهم یوه کیسه.

- خو هغه د بېگا برخه ده.

- نه هغه د اوس برخه.

- بڼه سمه ده.

زه به د پلار په خوا کې روان وم خو فکر به مې په کیسه کې وو یوه یوه
صحنه به مې یې له سترگو تېرېده او خوند به مې ترې اخیست.

- بڼه سمه ده نو غورځوږ شه یوه ورځ ابراهیم ادهم د خپلې مانۍ په یوه

گوبنه کې ولاړ وو ، لاندې يې د يو فقير سيل کاوه ، هغه لږه ډوډۍ له جيبه راو ايستله او ويې خوړله بيا يې پسې او به وڅښلې او کرار يوي خواته وغځېده او ويده شو .

ابراهيم ادهم له ځانه سره وويل : يا خدايه ! چې په دومره لږه ډوډۍ گزاره کيږي او په دومره لږ او بو تنده ماتيږي او پداسې آسانه ټوله سترپا ليري کيږي او آرام خوب راځي پس دا دومره جاه جلال د څه لپاره دی ؟ چې د مرگ په وخت کې له سختۍ او تکليف پرته بله هيڅ گټه نلري .

پلار به اسويلی وکړ لاس به مې يې په لاس کې تخته کړ او و به يې ويل :

- يا خدايه دا آدميان د ولې دومره وږي پيدا کړي دي ؟ څوک له سهاره تر ماښامه د گېډې د مړولو لپاره غلاوي کوي ، څوک خلک وژني ، څوک دروغ وايي څوک په يو نامه په بل نامه په خلکو ظلم کوي .

بيا موسک شو سريې و خوځاوه بيا يې وويل .

- ددغه گټې لپاره څوک دا هرڅه کوي ، څوک په کوچنۍ سويه ظلم کوي د خلکو مالونه خوري څوک په لوړه سويه له يو ملکه ځي د خپلې گېډې لپاره د نورو حقوق تر پښو لاندې کوي څوک د خپلې گېډې د مړولو لپاره يوکس په لاره کې دروي پيسې تر اخلي او خوشی کوي يې څوک سلامت ملکونه کوچوي .

بيا به يې ماته وکتل ورځې به يې راته کش کړې او دواړو به وځنډل . ډير عجيب وخت وو ، مينه مو هومره نه وه کمزورې چې په آسانه وشليږي ، کينه مو هم هسې پيڅه نه وه چې ديوال مو تر منځ پورته کړي . پلار مور واله هم کوله او پلار تابه يې هم کاوه . د ښکلو خبرو به راباندې ځای نه کېده . خود بدو خبرو ټپونه هم ژر رغېدل .

نه به مو د بل چا په کار کې لاس واوه او نه به د بل چا دنيا ، کور او مال و منال ته غله وو او نه به مو هم په بل چا داسې گمان کاوه . نه مو د چا بد غوښتل او نه مو په بل چا کې داسې څه ليدل .

نه به هر سهار په بنکلي گاډي کې بازار ته راتللو نه به مو په بنکلي دفتر کې د بندل بندل پیسو سیل کاوه ، نه مو د شاهانه خوراکو تمه درلوده او نه مو هم له دې په زیات څه فکر کاوه خو تر ټولو به مو پر خوشحاله مالو مېدو .

نه به مو د بنکلي قصر د لرلو هیله درلوده او نه به خپل کور له چاراته کم بریښېده . نه مو بې ځایه هیلې درلودې او نه مو د چاخوا ته لاس په خواست اوږد کړی وو . پلار خو که به هر فکر کاوه خو ما به نه د راتلونکي په اړه سر خوږاوه او نه به هم د بازار د نوو نخچو په فکر کې وم .

عجیبه وخت وو ؟ هغه وخت به مو په یوه ګوله مړی هم قناعت کاوه ، د کور په سپین لوغړن دسترخوان کې ډوډۍ به څومره مزه کوله ؟ د چایو مزه به د ټول غزني په رستورانونو کې نه پیدا کېده . هغه رقم هم ژوند کېده ، له هغې هم آسانه کېده او لاساده .

له پلار سره به کله مرور کله پخلاوم ، پلار به هم کله غوسه کله خوشحال وو ، کله به یې خندل او کله به یې بیا تندي ګونځی وو . کله به چې په ښه فکر کې وو نو موسکا به یې په خوله خپره وه او که به یې فکر لږ ګډوډ وو نو بیا یې راته په نامه غږ نه کاوه یواځې له څنګه به یې وویل .

- وهلکه څه شوې ...

چا به راته بد بد نه کتل ، د پلار په پورنو مې سر نه خوږاوه او نه پلار تر پور لاندې وو . قناعت مو له ژونده لاس چاپیر کړی وو او کله کله به یې د مینې په تندي ښکل کړو .

څلورم خپرکی

اختر:

لس ورځې لا اختر ته پاتې وې ، سهار پلار وويل چې نن به ځو تا ته کالي وگنډو ، دکان مو وتړلو ، ما پلار له لاسه ونيو او د محمد علي دوی دکان ته مې بوتلو ، محمد علي هم د پلار په څنگ کې ناست وو ، د پلار يې هم دهغه په شان پيټه پوزه وه ، محمد علي يې له پلار او پلار يې له محمد علي ښه سپری وو ، زما ډير ملگری وو ، خو کله کله به يې هزارگي خبرې کولې چې نه به پرې پوهيدم خو چې پښتو خبرې به يې کولې له ما هم شريين په پښتو گړېده . پلار په دکان کې وگرځېده ، ما ته يې غږ کړل .

- اسده زويه کوم رنگ دې خوښ دی ؟

- کوم چې دتا خوښ وي .

محمد علي مې له لاسه خوشی کړ او د پلار خواته ورغلم ، ډيره شپبه په رختونو کې وگرځېدو ، پلار به راته وويل خوښ کړه ما به هغه ته ويل چې خوښ يې کړه آخر پلار وويل :

- ليوښيه زه خويې ځانته نه اخلم خواته يې اخلم .

- اول يې ته ځان ته واخله بيا يې زه هم اخلم .

پلار سر و خوځاوه بيا يې پټ راته وويل :

- ليوښيه زما خوشته دي تاته يې کړم .

- خو زما هم شته دي ، کابلی خاله دوه جوړه راته استولي دي .

- نه هغه او دا فرق کوي زه يې درته کوم ، اختر ته سپری نوي کالي کوي .

- خو ته يې هم وکړه .

پلار سر و خوځاوه ، ډيره شپبه اخته وو بيا يې له لاسه ورکش کړم .

- راشه دادی ما مې ځانته رنگ خوښ کړ او س يې ته خوښ کړه .

پلار سپين رنگ خوښ کړی وو ، د محمد علي پلار ته يې ويل چې له هماغه يې ورته گز کړي . نور يې نوزه په دکان کې پريښودم او خپله د

محمد علي له پلار سره په خبرو اخته شو ، زه هم راغلم خواته يې ودرېدم .

-زه هم همدا رنگ غواړم .

-دا د سپين ږيرو دى ليونيه ته بل رنگ خوښ كړه .

-نه زه غواړم چې د اختر په ورځ مې جامې ستارقم وي .

پلار د محمد علي پلار ته وكتل او ويې خندل ، هغه هم سر و خوځاوه په سر مې يې لاس راتير كړ او پلار ته يې وكتل .

- خداى دېې درته لوى كړي ، بس سپين رنگ ورته واخله ، نور به نو بيخي پرېنسته ښكاري .

پلار موسك شو او د سر په اشارې يې وويل چې سمه ده ، زه هم خوشحاله وم ، له دكانه راووتلو ، نور نو په خياط پسې گرځېدو ، پلار په چرت كې روان وو ، له لاسه يې نيولى وم ، په لارې كې يې راته وكتل او سريې و خوځاوه اسويلى يې وكړ او ويې ويل :

-مورد ډيرې ښكلې جامې گنډلې ، كاشكي چې يوځل هغې درته گنډلي واى .

-هغه نو خياطه هم وه ؟

-هو . خياطي يې زده وه .

-نه جامې يې د هم راته نه گنډلې چې ژوندى واى .

پلار نور څه ونه ويل ، په بيرو بار كې تيز روان وو زه يې هم له لاسه نيولى وم او په شاوخوا د كانونو كې يې په خياطۍ پسې سترگې گرځولې . زما په يوه لوحه سترگې ولگېدې چې پرې ليكلي وو آدم خان خياطي او گلدوزي ، پلار مې له لاسه كښ كړ ، او په گوته مې دكان ورته وښود ، دكان ته ورغلو ، څه شپبه د خياط په انتظار كېناستو ، خياط راغى له روغبر ورسره يې لومړى د پلار ناف واخيست بيا يې ماته غږ كړل . پلار يو مخ همدا تينگار كاوه ، ښكلي يې ورته وگنده غاړه ورته جوړه كړه . ښه يې ورته ښكلي كړه .

نور نو هره ورځ اختر ته انتظار وو ، پلار ډير راته وويل چې اختر ته لاړشم كابل ته د كابلۍ خاله كره خو ما ويل نه يابه دواړه ځو يا نه ځم ،

ورځې شپې همداسې تيرېدې ، ملاهم ختم وکړ ، ټول قران کریم مو ختم کړ. بېگا به کله پلار ویده پرېښودم یواځې به تراویح ته لاړ خو چې راوینم به شوم پسې ور به غللم او له ډیرې غوسې به مې یواځې لمونځ کړ. خو چې په تراویح به ودرېدلم عجیب احساس به مې کاوه ، ښکلی احساس ، عجیب آرمونکی ، نور کله به سخت خوب راتللو خو اوس مې هیڅ د خوب او ستړیا احساس نه کاوه ، د جومات فضا ، د ملا غږ ، د جومات حال او هوا به بلې دنیا ته یو وړم ، هیڅ مې زړه نه غوښتل چې تراویح د تمامې شي ، د گاونډیو کورونو ماشومانو به له تراویح وروسته ساتیری کاوه خو زما له هیڅ سره نه لگېده یواځې دا مې خوښیدل چې په پلار پسې وروسته روان وم او لاړ شو کور ته ، کور هم پلار اوږد وغځېږي زه یې په سینه سر کېږدم.

وروستی روژه وه زه په دکان کې ناست وم ، پلار کالي واغوستل او خیاطی ته لاړ ، زه ډیره شپبه په چرت کې ناست وم ، کاشکي کابل ته تللی وای ، خاله مې لیدلې وای ، آمنه ، زرنېست ، نورزیه او کامران مې لیدلې وای. کابلې خاله مې ښه ښځه وه ، یوځای مشره وه ، مشره لوریې زرنېست نومېده ، بیایې زوی وو کامران بله لوریې آمنه نومېده او کشری لوریې نورزیه نومېده. آمنه زما همزولې هم وه او ټولگي واله مې هم وه.

پلار خوشحاله را روان وو ، کالي یې په لاس کې وو ، راغی خواته مې کېناست.

- به به دا به سبا راته واغونډي بډنگ به شي بډنگ.

دکان مو وختي بند کړ ، بازار ته لاړو کلچې ، کیک ، میوې او ډیر څیزونه مو واخیستل خو دنورو خلکو په څیر نه موږ یواځې یوه یوه کیلو واخیستل ځکه یواځې وو که مو ډیر اخیستلای بیا خرابېدل ، کور ته راغلو ، زه ډیر ستړی وم ، کرار په کوټه کې وغځېدم ، د سبا فکر راسره وو ، چې چېرته چېرته لاړشم ؟ څوک څوک ووینم ؟ خو هیڅوک داسې په نظر نه راتلل چې ورشم نه مو په ټول ښار کې خپل درلود. یواځې اکرم او اسلان دوی وو ، خو له هغوی زما او د پلار

دواړو بدراتل ډير کبرجن خلک وو. که به يې کورته ورغلم نو داسې
فکر يې کاوه چې خيرات ته ورغلی يم ، زامن او لورگانې به يې ليرې
رانه گرځېدل. مشرې لور خو به يې وحشي بللم ، ويل يې چې په
نجاری کې لوی شوی يې ته خدای زده څه بلا يې ؟

زه ویده شوی وم ، چې سترگې مې وغړولې پلار کوټه راپاکوله ، بهر
يې ټول ځايونه پاک کړي وو په ما يې څادر غوړلی وو او لگيا وو کار
يې کاوه. زه هم ورسره اخته شوم ، ټوله ورځ مو په کله په شوخی کله
په کار کله په منډو کله په ټوکو تيره کړه. پلار په کوټه کې ولاړ وو
چاقو يې راوړ په تير کې يې يولوی سوری په چاقو غوڅ کړ ما ته يې
ويل.

- بس دا به يادگار وي د وروستی روژې وروستی شپې.

عجيبه احساس مې کاوه ، روژه داسې ژر ژر تيره شوه ، کاشکې نوره
هم وای څومره راحت وو ، د ورځې به لاړو تربېگا به بنکلي اخته وو
نه مو په خوراک کې چرت وو نه مو په اوبو کې يواځينی غم د
ماخوستن وو چې درې څلور ډوله خوراگونه به موجود کړل خو بيا به
رانه پاتې شول.

ټوله شپه خوب نه راتللو ، کله به په ځای کې کېناستم او زړه به
غوښتل چې ژر سهار شي او جامې په تن کړم او بهر لاړ شم په ټولو
کورونو وگرځم ، له همدې سره راسره دا فکر پيدا شو چې لومړی به
چېرته ځم ؟ هر څومره چرت مې وواهه چې له پلاره پرته که چېرته ځم د
محمد علي دوی کورته ځم هغه يوڅه ليرې وو خو حتماً به ورځم.

پلار ته مې ځان ورنږدې کړ.

- بابا !

- قربان.

- خوب نه راځي.

- نکل غواړې که لږ کيسه.

- نه نکل.

- نه ورکړه د ابراهيم ادهم لنډه کيسه به درته ولولم نور ویده شه.

- ښه سمه ده .

پلار به كيسه لوسته خو ما په سترگو كتله ، تابه ويل چې خپله زه هم له ادهم سره يوځای روان يم ، ډير لذت مې ترې اخيسته .

- غورږيې ؟

- هو .

- ښه نو يوه ورځ ابراهيم ادهم په ښکار پسې روانيږي ، کله چې دښتې ته وتلی دی نو يوه هوسۍ ويني او په هغې پسې درومي ، په لاره کې هوسۍ ورته منځ راگرځولی دی او په خبرو راغلي ده .

- ته به هيڅکله هم ما ښکار نکرای شي ، زه راغلي يم چې يواځې تابوځم .

ابراهيم بيا سرخوځوي او ترې راگرځي . بل خوا منځ کوي هم داسې يو حالت ويني يو بل څه هم د ښکار لپاره ټاکي خو هغه هم همدا ټکي ورته وايي . نور نو ابراهيم ادهم وآيي چې زه نور نو بس د پاچايۍ نه يم بس زه دادي له تاسې سره ځم .
پلار به چوپ شو ما به سکوت مات کړ .

- ښه بيا ؟

- خو بيا نو ابراهيم ادهم د بلخ تېخت خوشی کړ او دخپلو گناهونو د معاف لپاره يې شپه او ورځ په غرونو کې خدای ته زاری کولې او بيا پسې روان شو او مکې ته لاړ .

نور نو کرار کرار ويده شوی وم خود شپې مې يوځل بيا په خوب ولېده . خو سهار چې راپورته شوم ، څه مې زړه نه غوښتل ، پلار راته نوي کالي را واخيستل او دواړو سپين نوي کالي واغوستل ، پلار به ماته وکتل او موسک به شو . بس ټوله خوښي مې هلته د هغه په نظر کې پيدا کولای شوه ، پلار به چې کله راته ليري شو او کله مې يې له نږدې د کاليو سيل کاوه بس داسې احساس مې کاوه چې ټولې دنيا مې کالي ليدلي دي ، نور به مې تنده ماته شوه او زړه مې نور څه نه غوښتل .

خو دواړو په گډه چای وڅښلو کلچې او کيک مو سره وخوړل . پلار

هم پورته شو ماته يې کالي رابنکاره کړل بيا پورته شو له کوټبنده يې دواړې کورتې رابنکته کړې ، ماته يې هم خپله کورتې را واغوستله او خپله يې هم کورتې واغوستل . يودستمال يې ماته را کړ او يو يې په خپل جيب کې واچاوه بيا يې راته وکتل .

- څنگه زويه چېرته د زړه کېږي چې لاړ شو ؟

- چې چېرته ته ځي ؟

- رايه يو ځل به دې د ترور کورته ورشو بيا چې ته هر ځای تللې ځوبه . ماورته په خوله څه نه ويل خو له هغې او دهغې له زامنو مې ښه نه راتلل . له کوره ووتلو ، ټوله دنيا نوي بوی ښکلي او عطرين بوی په سراخيستې وه ، تا به ويل چې هيڅ ځای هم د ښکلو نجونو اتني نشته او د شرابو د کړنگ سندره هم معنويت په ځان کې حل کړې ده .

بهر ډير خلک نه ښکارېدل ، يو يو څوک به مالومېده نوې جامې به يې اغوستې وې او ښکلي بوټونه او ځانونه به يې ډير جوړ کړي وو ، ما د پلار لاس نيولی وو او د پلار خبرو ته غوږ وم .

هغه به تل راته د ابراهيم ادهم کيسې کولې ، چې څرنگه يې ستر تاج او تخت پريښود او څرنگه تر مکې پورې لاړ . پلار به يې هره کيسه په خوند خوند سره کوله .

د ترور دوی کورته ورور سيدلو ، څلمور پنځه موټرونه يې د دروازې په مخ کې ولاړ وو ، لاسم لمر نه وو تود شوی خو خلک يې بيا اختر مبارکې ته رارسېدلې وو ، موږ هم کوټې ته ننوتلو ، ډير خلک ناست وو ، د اسلان پلار هم د کوټې په بل سر کې ناست وو په زوره زوره يې خندل .

زه او پلار کوټې ته ننوتلو خو هيڅوک هم له ځايه پورته نه شول ، ټولو راسره په لاسو او ناستورو غېږو کې . د اسلان پلار هم يواځې

لاس رااوږد کړ او دومره يې وويل

- سلام سترې مشی اختر مبارک

نور يې نو بيا ډډه ولگوله ، ما پلار ته وکتل خو پلار آرام د وره خوا ته په يوه توشکه کېناست ، يو کس راغی او چای يې راته واچاوه کلچې

یې راته په مخکې کینودې ، هیچا له مور سره خبره نه کوله ، ټول خلک په زوره زوره غږېدل او له یوې او بلې خوا یې سره ویشتي خود پلار د ترکانۍ په اړه هیچا هم ونه ویل چې ډیر بڼه کار دی او بڼه گټه لري ، یا ډیر پاک کسب دی او ډیر ثواب لري خود تجارت او قوماندانانو په ستاینه یې خولې سترې کړې ، ځینو به داسې د زړه له تله و خندل چې تا به ویل ستونی به یې پاره شي خو بیا به یې په سترگو کې له ډیرې خوښۍ او بڼکې و ځلېدې او ډډه به یې ولگوله .

پلار ډیره شپبه پکې سترگې واړولې راواړولې ، خبرو ته یې غوږ و نیوه خو نور یې نو طاقت ونه شو کرار له ځایه پاڅېده ، ټولو خلکو ورته وکتل خو هیڅوک هم ورته پورته نشول پلار خدای پاماني وکړه خود اسلان دوی پلار یواځې دومره وویل چې خدای مو مل ، نور یې نو بیا پکول په ځمکه کېښود او ستره خوله یې په خدا خلاصه شوه .

بهر راووتلو ، ماشومانو ماته وکتل نور یې نو خپلې لوبې پیل کړې ، زه ورته هیڅ غوندې ښکارېدم خو په زړه کې مې ویل چې ډیر له تاسې زیات ارزښت لرم خو تاسې به نه پوهیږئ که نور هیڅ نه وي په خپل پلار خو گران یم ، په لارې روان وو ، ما غوښتل له پلاره پوښتنه وکړم چې د ترور په اړه څه فکر کوي ما فکر کاوه چې اوس به یې نو ترې حتماً بد راځي خو هغه ویل چې نه بس هر څوک ځانگړي باور نه لري ښایي هغه به زموږ په اړه بل فکر کوي .

بېرته مخ په کور روان شولو پلار هر څو راته وویل چې زه د خپلو ټولگيو الو کورته لاړ شم خو ما ویل چې نه نه ځم زړه مې نه غوښتل چې لاړ شم .

کور ته راغلو ، ډیره شپبه له ځانه سره په فکر کې وم ، خو پلار چای ایشولی وو ، خندان کوټې ته رانوت .
- بهبه داسې چای چې نشه لري نشه .

دواړو چای وڅښ ، عجیبه وه په دومره وختونو کې گاونډیان راغلل هغوی اختر مبارکۍ ته راغلي وو ، ډیره شپبه سره کېناستو خبرې مو وکړې ، ټولو د پلار صفت کاوه ، چا ویل چې ډیر بې غرضه سپری دی

چا ويل ډير مسلمان سړی دی چا څه ويل چا څه ؟
ماسپښين ډېره شپبه بهر کېناستم ، د دروازي تر مخ مې د ماشومانو
د لوبو سيل کاوه ، عجيبه شور او مستي په هغه لوبو کې پرته وي ؟
ډيره خوندوره وي ، ډيره په زړه پورې هم وي .

ورځ همدا سې بېگا کېدله ، زه د دروازي په خوله کې ناست وم او د
ژوند گرمې سندرې ته مې غوږ نيولی وو ، چې په يوه پلمه بله پلمه
يې ځانته د خوشحالی فرصت ورکاوه ، د اختر په نامه ، هو د اختر په
نامه يې کارونه پريښودل او جشنونه يې جوړول خود ژوند په
ستروونکو بوختياوو کې د لاس او پښو وهلو قدرت ونه بايلي .

په همدې فکر کې وم چې اختر نو د څه لپاره ؟ څوک څوک به ورته ډير
خوشاليږي او په چا به له سره اختر نه وي ، که څوک مور ولري هره
ورځ به ورته اختر وي ، که څوک ښه دوستان ولري ، ښه کارونه
کوي ... بس نور ستړی شوم ور پورته شوم له ماشومانو سره مې
فوتبال پيل کړ چې يو وخت پلار له دروازي راغږ کړل .

- بس دی زويه ورشه اودس وکړه ځه د لمانځه وخت دی جو مات ته به
ځو .

لمر ته مې وکتل ريښتيا هم ډير ناوخته وو بس نور نو ننوتم ، چې
اودس مې کاوه پوه شوم چې نور نو اختر تير دی او هرڅه بيرته عادي
شوي دي نوره نو خدا راغله سر مې و خوځاوه په پلار پسې را ووتم .

پنځم څپرکی

د ښځې اوبښکې :

اختر تير شو ، ډير ژر هير شو ، دريمه څلورمه ورځ مو د کان پرانست

، بیرته د ژوند تل تکرار بدونکې سندرہ پیل شوه ، خو بڼې بیرته په ژوند تیت شوه ، خو یواځینی فرق مو چې کړی وو هغه دا وو چې نوې جامې مو نو پیدا کړې وې او چې وابه مې غوستې نو لکه پلار هسې به ښکار بدم چې دغې مسئلې به مې فکر برابر اوه .

ژمی به اوږد شو ، هره ورځ به مې پارو په لاس کې وو او شوې واوړه به مې توروله ، له ساړه به مې وجود ځیر وو ، پلار به چې بازار ته لاړ رنگارنگ دستکشونه او کورتی به یې راته راوړې خوماته یې خوند نه راکاوه ، له واوړې به مې زړه تنگ وو ، کور به یواځې وم ، که به دکان ته هم لاړو د یخ له لاسه به طاقت نه راتللو .

سهار به چې دکان ته ورسېدو ، پلار به د اور تیمګی د دکان مخ ته را ایستلو او اور به یې پکې بل کړ ، پلار به یې یوې خواته او زه بلې خواته کېناستلو ، د اور لمبې به کرار کرار جګې شوې پلار به لاسونه وموښل او پورته به شو کار به یې شروع کړ ، مابه هم کله په اور ساتیری کاوه او کله به مې په واوړو کې د پټ بازار او د کانونو سیل کاوه .

یوه ورځ د دکان مخې ته له پلار سره ناست وم ، یوې ښځې ماشوم له لاسه نیولی وو او دکان ته راغلل ، پلار ته یې ویل چې یو پایروک راته جوړ کړه ، ما یې زوی ته وکتل غټ سپری وو نو هغه پایروک څه کاوه ؟ پوښتنه مې ترې وکړه .

- پایروک ته غواړې ؟ ته خو نږدې زما همزولی یې ؟
موریې وخنډل او دستکشونه یې لاسه وایستل او بیا یې زوی په تندي ښکل کړ او ماته یې وکتل .

- نه زویه دا ندی بل له ده کوچنی دی هغه ته یې جوړوم .

- ماویل که ده ته یې جوړوې دا خو نږدې زما همزولی دی .

ماشوم ماته وکتل ویې خنډل .

- خو زه هم پرې سات تیروم نو څه پروا لري ؟

ماته خندا راغله خو بیا پایروک راته یاد شوریښتیا هم ډیر ښه څیز وي کاشکي ماته هم پلار جوړ کړی وای او په کور کې مې پرې

ساتیری کولای.

ماشوم ډیر بنکلی واره دستکشونه په لاس کړي وو خو زما پلاستيکي وو زما خوبس نه وو دهغه ډیر بنکلی وو ډیر زړه مې ورته وشو ماشوم ته مې وویل

- دادستکشونه دې چپرته اخیستي دي؟

- مور مې راته جوړ کړي دي.

مایې مورته وکتل خه مهربانه بنځه وه چې دغه ماشوم ته یې داسې بنکلی دستکشونه جوړ کړي وو هغې ماته وکتل.

- خوبس دشول زویه؟

- هو.

پلار ته مې وکتل.

- پلاره نن مازیگر به راته حتما دغه دستکشونه اخلې.

- په دواړو سترگو صبرزه یې وگورم.

پلار د ماشوم دستکشونه وکتل او بیایې ماته سر وښوراوه. بنځې زما په سر لاس کېښود او ویې ویل.

- زه به یې درته جوړ کړم زویه. ستامور یې نشي جوړولای؟

زه حیران شوم، ومې خندل.

- زما مور کله شته.

بنځې ځان ته ورنږدې کړم، په سر مې یې لاس راتیر کړ او ویې ویل

- ښه سمه ده زه یې درته حتماً جوړوم خو په دې شرط چې بابا دې راته بنکلی پایروک جوړ کړي.

پلار و خندل او زمور خواته یې راوکتل.

- په دواړو سترگو، خوتاسې زحمت مه باسئ زه یې ورته په بازار کې اخلم.

بنځه او ماشوم روان شول، نور مازیگر هم وو، پلار سبزي مارکیت ته لاړ او زه په دکان کې کېناستلم، خه شپبه وروسته پلار راوړسپده خو دستکشونه یې نه وو راوړي. دکان مو بند کړ او مخ د کور په خوا لاړو.

ماسخوتن چې خبرونه ختم شول ، پلار راته ویل چې د چا نکل درته
واچوم ما ورته وویل چې نکل نه غواړم ، ډیره شېبه یې خواته ناست
وم بیا مې ترې پوښتنه وکړه .

- پلاره مور مې څه نومېده ؟

- هوسی - خدای د پرې رحم وکړي .

- څوک وه ؟

پلار و خندل او خواته یې ورنږدې کړم .

- څوک وه ؟ خویوه ښځه وه ډیره ښه ښځه وه ته پرې ډیر گران وې ،
سهار به چې له خوبه را پاڅېده په غیږ کې به یې ونیولې او شپه به هم
چې ویده کېده زړه ته به یې نږدې ونیولې او سترگې به یې پټې شوې .
- څرنگه وه ؟ کاشکې مالیدلې وای .

- کټه مټه لکه ته هسې وه ، او ستا په شان یې ژر ژړل هم . خدای د پرې
رحم وکړي .

د پلار په سترگو کې او ښکې راوگرځېدې ، زه یې خواته ورنږدې کړم
او په سر یې ښکل کړم ، ډیره شېبه چوپ وو ، څه یې نه ویل ، زه پورته
شوم کتابونه مې راواخیستل او د دیوال خواته په درس ویلو بوخت
شوم ، پلار به کله ماته وکتل او کله به په چرت کې لاړ .

هغه شپه مې ترسهار مور په خوب لیده ، خو سهار چې پاڅېدم مخ
مې یې په یاد نه وو چې څرنگه مخ یې وو ؟ سهار بیا دکان ته لاړو او
ورځ هماغه شان تیره شوه ، کله اور ته ناست کله هم د بازار په چیکر
کوڅو کې هغې خواته او د پخواته وځغېدم .

همداسې به شپه هم تیره شوه بیا به سهار په دکان کې وو ، پلار به کله
پیسې اخیستې او کله به یې له سره کار ونه کړ او ټوله ورځ به
همداسې تیره شوه .

یوه ورځ بیا هماغه ښځه او ماشوم راغلل ، پلار یې هم پایروک جوړ
کړی وو او وړاندې یې په لرگو کې ایښی وو ، چې ښځه مې ولیده
ورغلم او پایروک مې راواخیسته ، دښځې چې په ماسترگې
ولگېدې ، نور اغله ځان ته یې ورنږدې کړم او په سر مې یې لاس

راتير کړ او بيا مې سترگو ته ځير شوه .

- واخله زويه دستکش مې درته واو بدل .

ډير بنکلي و و له خوشحالی په جامو کې نه ځايېدم ، په لاس مې کړل له خوبنۍ الوتم ، پلار راته وکتل هغه هم خوشحاله شو ، او راغی لاسونه مې يې ورونيول او په خپل مخ پورې يې ومونل بيا يې په مخ وټپولم .

- دا دي دا يې دستکشان نور څه غواړې ؟ واه واه

بنځه هم خوشحاله وه ، ماهغه ماشوم ته وکتل هغه حيران حيران راته کتل . بنځې پلار ته پيسې وروړاندې کړې خو پلار نه اخیستې هغوی په خپلو کې سره مننې شروع کړې . ماشوم ماته وکتل او راته ويې ويل :

- ته ريښتيا مور نه لري ؟

- هو .

ماشوم ډيره شېبه راته وکتل او بيا لار دخپلې مور لمن يې ونيوله ، زه هم دخپل پلار خواته راغلم او په پوټکو کې مې ورته پرلاتۍ ووهلې ، د پلار په پيوند پيوند بوت مې ساتيری کاوه ، هغې بنځې ډيره شېبه راته وکتل بيا يې پلار ته وکتل .

- هغه موزوی دی ؟

- هو

- خدای ديې درته وساتي . ريښتيا مور يې وفات شوې ده ؟

- هو خدای د پرې رحم وکړي .

- اوس که وړاندې .

- نه دهغه نه په ياد يري .

- بل څوک لري ؟

- نه يواځې زه اودی تنها اوسيرو .

بنځې بيا ماته وکتل ماد پلار بوت دهغه له پښې راوايست او بيرته مې ور په پښو کې پورته مې پلار ته وکتل هغه لاس غوټه کړي وو او په سينه يې نيولي وو ، په سترگو کې يې اوښکې راوگرځېدې ،

بنځې لومړۍ پلار ته وکتل بیا یې ماته وکتل راوړاندې شوه په تندي یې بنکل کړم لږ شپبه راته ولاړه وه دهغې هم په سترگو کې اوبنکې راوگرځېدې ، پایروک یې په لاس کې واخیست ، ماشوم یې له لاسه ونيو او له دکانه ووتل .

اوس راته د پلار کیسه یاده شي ، هغه راته یوه شپه کیسه کوله ، لومړۍ به مې دهغه له عارفانه کیسو ښه نه راتلل خو وروسته وروسته مې په زړه کېناستې چې په هغې کې د ابراهیم ادهم کیسې وې ډیرې ښکلې وې .

یوه شپه یې څنگ ته ناست وم ورته ومې وویل چې داسې کیسه راته وکړې چې پلار او زوی دواړه وي پکې هغه موسک شو ویل یې ښه ده نو غورځه .

ابراهیم ادهم د بلخ باچا وو ، هغه چې کله تخت پرېښود ، په غرونو او رغونو لاړ ، بس نور یې ځان د خلکو له سترگو پنا کړ . په سختۍ سره یې د شام د ښتې کچ کړې او مخ په مکه یې لاړه لندوله .

وايي چې دمکې خلک او مشران چې خبر شول ، ابراهیم ادهم غواړي مکې ته ورشي نو دهغه د ښه راغلاست لپاره له مکې ووتل ، ابراهیم ادهم چې اوس هغه شان ، شوکت او دبدبه ورسره نه وو چانه شو پیژندلای یې له خپل رعیت نه نو د مکې مشران یې هم د ښتې لور ته د ښه راغلاست په تمه ووتل او ورته انتظار شول .

ابراهیم ادهم چې له لیرې ولیدل نو پوه شو چې کیسه څنگه ده ځان سره یې وپیچله او په بیروبار کې وړاندې تیریده ، د مشرانو په مخ کې یې له یو افسر څخه پوښتنه وکړه .

- تاسې ولې دلته ټول شوي یاست ؟

- د بلخ پاچا ابراهیم ادهم مکې ته راځي .

وايي ابراهیم ادهم وخنډل او افسر ته یې وویل

- ښه ښه هغه لیونی یادوي ؟

وايي افسر په مخ په څپیره وواهه او ورته وېیل

- هغه د محکې په سر له عادلو پاچاهانو څخه یو دی ته وايي چې هغه

ليونی . ڄه ورک شه .

ابراهيم ادهم و خندل او مخ په وړا ندي روان شو او ځان يې مکې ته ورساوه .

وايي کله چې ابراهيم ادهم تاج او تخت پريښود يو زوی يې هم درلود ، چې هغه وخت ډير کوچنی وو ، زوی يې چې کله غټ شو نو مور ته يې وويل چې پلار مې چېرته دی ؟ هغې ورته وويل چې پلار د ورک شوی دی ، زوی يې هر ځای پسې ولټاوه او هرڅوک يې پسې وپوښتل . ترڅو چې يوه ورځ يو چا ورته وويل .

- ما په خپلو سترگو ولېد ، زه يې پيژنم په خپله وو .

- چېرته وو ؟

- په مکې کې .

نور يې نو زوی او مور سره د يوې قافلې را روان شول مخ د مکې په لور . زوی يې ډيره تمه درلوده چې خپل پلار وويني ، مکې ته راوړسېدل او يوځای يې سکونت پيل کړ . زوی سباته لاړ حرم ته ترڅو وويني چې پلار يې ريښتيا شته کنه ؟

ډيره شپبه يې په حرم کې سترگې واړولې ، داسې څوک په نظر ورنغی چې پلار به يې وي ، له يو کس جارو کښ څخه يې پوښتنه وکړه .

- ته ابراهيم ادهم پيژني ؟

- هو هغه زموږ ملگری دی .

- چېرته دی ؟

- اوس تللی دی په خسو پسې . خس راوړي .

- چېرته تللی دی ؟

- پورې دښتې ته وتلی دی .

هلک پسې روانيږي ، په دښته کې يو بوډا مومي ، چې په ضعيف بدن يې ستر پېټی په شا کړی دی مخ يې لمرونو سوځولی دی او له ستړيا يې په مخ خولې ښکاري . هلک له شا پسې روان وو سپين ږيري بوډا هم په سختی سره ځان تر مکې ورساوه .

زوی يې چې دا صحنه وليده ډيري يې وژړل بېگا يې مور ته ټوله کيسه

و کړه ، هغې هم ډیر ورسره وژړل سبا ته یې له مور سره یوځای لاړو کله چې حرم ته ورسېدل چې د بنځې یې په ابراهیم ادهم سترگې ولگېدې ورمونده یې کړې او خپل زوی یې له لاسه ونيوه .
مور یې زوی ته وویل .

-زویه داستا پلار دی ، داستا پلار دی .

زوی هم وژړل او ابراهیم ادهم هم وژړل ، بیا یې له زویه مخ وگرځاوه او لاس یې په دعا خدای ته پورته کړل .

-اې دلویی او دکمال خاونده ! ته مې ستا مینه په زړه کې ژوندی وساتې د بل چا مینه مې په زړه کې غځېدو ته مه پرېږده .

نور به پلار چوپ شو ، او سترگې به یې پټې کړې ، بیا به یې ما ته وکتل ورنږدې به یې کرم په تندي به یې بنکل کرم او مخامخ به یې راته وکتل .

-ولې دداسې زوی مینه پرېښودل لکه ستا هم آسانه ندي .

زه به هم ورته موسک شوم نور به دواړه چوپ کېناستو .

شپږم څپرکی

اووه ټگان

نور نو به په ژمي کې هم څه نه وو پاتې ، خو زما چې پرې زړه نه کېده چې ختم شي یواځې د شپې د بنکلو نکلونو په خاطر پلار به د ابراهیم ادهم د نکلونو ترڅنګ نور بنکلي نکلونه هم راته اچول چې له خدا به مې ورته زړه وخورېده ، یاره د ټولې دنیا له فلمونو به بنکلي وو ، د اووه ټگانو نکل تر اوسه مې هم دومره خوږ فلم په دنیا کې ندی لیدلی .

پلار به پورته شو بستره به يې وغړوله ، زه به يې ځانته ورنږدې کړم ،
سر به مې يې په څنگل کېښود ، او مخ به مې هغه ته کړ ، هغه به مې
لومړی سترگو ته وکتل بيا به مې يې په سرلاس راتير کړ.

کله به چې له پلاره مرور شوم نو پلار به راته يوه کيسه کوله چې له
سره به ترپايه ورته خندېدم ، په هغه کې يوه کلمه ډيره خندوونکې وه
(هله پلاره دود مې کيږي) دا يوه کيسه وه چې يو پلار او يوزوی په
يوه برستن کې پراته وو ، کله به چې د پلار باد مات شو نو زوی به
چېغه کړې (هله پلاره دود مې کيږي) . زه به هم پلار ځانته ورنږدې
کړم په تندي به يې ښکل کړم .

- دود دې نه کيږي ؟

بيا به مې وخنډل

- نه ، ژر کړه نکل راته اچوې کنه ؟

- د چا نکل غواړې ؟

- د اووتگانو .

پلار به موسک شو په مخ به يې وتپولم او بيا به يې نور اډيو بنده کړه
چراغ به يې بند کړ او له لږې چوپتيا وروسته به يې نکل شروع کړ .

- وونه وو د خدای کړه وو ، د بنده ورته کاته وو . يوه کونډه وه ، يو يې
زوی وو چې خلکو به پک باله او پکان خواته معلوم دي چې شوخ
وي .

مابه وخنډل او ښه ښه به مې کول د پلار تاوده او خواږه تنفس به مې
په ټول بدن منگول خښه کړې وه او له خولې يې راوتونکې هرې کلمې
زما په زړه کې د تلوسې له اتني سره ځان غورځاوه ، چې پلار به لږ ځنډ
و کړ او يابه خوب ورغی نو لاس به مې يې په لاسونو کې تخته کړل ،
هغه به بيا دوام ورکړ .

- کونډه او پک داسې غريبان وو چې مه يې کوه پوښتنه ، په کور کې
يې هيڅ نه درلودل ، عيد په رارسيدو وو نه يې کالي درلودل او نه يې
هم د قربانۍ لپاره څه درلودل کونډه ډيره خپه وه ، چې يوه ورځ د
کونډې ورور ورته يو سپرلی راووست هغه يې کونډې ته ورکړ چې دا

واخله او قرباني يې كړه. كوندې له خپل ورور څخه ډيره مننه و كړه او چې ورور يې لاړ نو زوی ته يې وويل چې دا سپرلی بوځه او په بازار كې يې وپلوره چې هرڅومره پيسې يې شوې ټولې ماته راوړه چې تاته كالي پرې واخلم او د ماشومانو لپاره عيدي. زوی وويل چې سمه ده. سپرلی يې بازار ته راووست ، دكتار دكانونو له مخې تيرېده او سپرلی يې له پرې نيولی وو. لومړي دكاندار ورته غږ كړ.

- اې دا سپی د چپرته له پرې نيولی دی گوره وبه د خوري !
پك ورته وخنډل ويې ويل.

- نادیده ! سپی ندی دا سپرلی دی.
دكاندار بيا وخنډل او په لوړ آوازيې وويل.
- نادیده خوته يې چې تراوسه لاسپي او سپرلی نه پېژنې.
پك حيران شو ، خوڅه يې ونه ويل ، بل دكاندار ته ورورسېده ، هغه هم په حيراني ورته وکتل او بيا يې وخنډل.

- هې ليونيه ! داسپي د چپرته روان كړی دی ؟ گوره وبه د خوري ته څومره نادیده يې خوشی يې كړه.

پك ورته وکتل ، داهم لومړني ته ورته وو خو له هغه مشروو څه يې ورته ونه ويل خو په زړه كې ورسره ويره پيدا شوه چې بنايي ريښتيا هم داسپي وي. له دغه دكانداره هم تير شو دريم ته ورورسیده ، هغه تردې دوه نورو لږ مشر مالو مېده هغه هم ورته راغږ كړل.

- هې په داسپي څه كوي خوشی يې كړه !
- داسپي نه دی داسپرلی دی پلورم يې.

- نه دا سپرلی نه دی ته تراوسه دغه ډول سپي نه پېژنې ؟
هغه سړي سرورته وخواوه او څه يې ورته ونه ويل دكان ته ننوت
پك له دې دكانه هم تير شو څلورم دكان ته ورسېده ، هغه هم همداسې ورته وويل په همدې قسم له پنځم دكانه هم تير شو او له شپږمه دكانه هم تير شو اووم دكان ته چې ورورسیده يو سپين ږيري پكې ناست وو ، سپين ږيري هم په حيراني سره وکتل.

- زويه داسپي د ولې له پرې نيولی دی خوشی يې كړه هسې نه وبه دې

داری؟

- ریښتیا داسې دی؟

- نوزه درته په سپینه ږیره دروغ وایم؟

پک سپرلی ژر له پری خوشی کړ او سپین ږیری یې پری و نیوه پک ته یې وویل چې زه دا اوس شرم له دې ځایه دا ډیر خطري دی له دې لیرې گرځه ، پک په منډه منډه کورته راغی ، په لاره کې ورسره چرت پیدا شو چې مور به هره ورځ ورته ویل چې ته د تګانو بازار ته ځې او غولوي دې. له ځانه سره یې وویل چې بسایي دا یې راسره تګي کړې وي؟

کورته چې ورسېده ، مور یې په ډیرې خوښۍ ترې پوښتنه وکړه.

- په خود خرڅ کړ بچیه؟

- ولا قیمت یې معلوم نشو مامله (قرض) یې رانه واخیست.

کونډه سخته غوسه شوه او ویل یې چې ژر لار شه پیسې ترې راوړه که نه وي نو بېرته سپرلی راو له خو پک ویل چې نه سبا ورځم پیسې راکوي. مور ډیره غوسه وه ویل یې چې یو زوی لرم هغه هم هرڅوک وغولوي.

سبا ته پک د کوچیانو کیږد یو ته لار ، ډیره شپبه یې یوې کوچۍ ته زاری وکړې چې یو ځل د جامې راکړه هلته یوه جینۍ خواره لوڅه ناسته ده کالي یې نشته بېرته یې درته راوړم ، جینۍ کالي ورکړې دي خو ورته ویلي یې دي چې که دې خیمې ته رانه وړل کور ته درپسې درځم. پک د مور غاړکۍ (امپل) او ټیکونه پټ کړل او د کوچۍ جامې یې واغوستې بازار ته ورغی. لومړي دکاندار پوښتنه ترې وکړه.

- څوک یې؟

- د کوچیانو له کډو پاتې شوي یم یواځې یم.

هغه دکاندار ورته وویل چې راځه زه به د راسره کور ته بوځم بنځه مې شه. خو پک لدې هم تیر شو دوهم دکان ته ورسېده هغه ورته وویل - زما سره واده وکړه زه به دې ښه ساتم دا د تیر دکان واله زما کشر

ورور دی ډیر تگ دی او ښه سپری ندی زه به دې ډیره ښه وساتم .
لدې هم تیر شو هر یو همداسې ورته ویل چې دا د تیر د کان واله زما
کشر ورور دی . بالاخره وروستی دکان ته راوړسېده ، په دکان کې
هماغه سپین ږیری ناست وو هغه ورته وویل

- نه دا ټول زما زامن دي دا یو هم په واده کولو نه ارزي ټوله ورځ
ناست دي تگي کوي له ماسره واده وکړه د ټولې دارايۍ مالک به مې
شي ښه به دې هم ساتم .

پک ورته وویل چې سمه ده ، په دکان کې لږ ساعت ورسره ناست وو
مخ ته یې پلو نیولی وو سپین ږيري یې زامن راټول کړل او ورته ویي
ویل

- زامنو دا پېغله به ستاسې مور جوړېږي ښه به یې ساتئ

ټولو زامنو په یو غږ ورته وویل چې سمه ده ، هر زوی ورته یوه یوه
تحفه واخیسته ، ټول کورته راغلل سپین ږيري کور پک ته وویل چې
اوس به د زامنو په مخ کې نکاح وتړو . پک ورته وویل چې ولې
یواځې د زامنو په وړاندې سپین ږيري ورته وویل چې مور نور
دوستان نه لرو . شپه یې نکاح ولوستل شوه ، د شپې سپین ږيري ورته
وویل چې له ماسره به په یوه بستره کې بیدېږي پک ورته وویل چې
زموږ رواج دی تردې ورځو پورې له خاوند سره نه بیدېږو . سپین
ږيري ورسره ومنله ، سبا ته یې زامن ټول بازار ته لاړل ، پک ځان خپه
نیولی وو ، سپین ږيري به چې هرڅو مره ترې پوښتنه وکړه پک به
ورته ځواب نه وایه . تردوه ورځو پورې ترې مرورو ، په دریمه ورځ
چې یې زامن له کوره ووتل سپین ږيري ورته وویل چې ولې خپه یې ؟
پک ورته وویل چې خپه په دې یم چې زه څرنگه د کور میرمن یم چې
نه مې کور لیدلی نه یې په کوټو او دروازو بلده یم ؟ سپین ږيري ورته
وویل چې راجه زه اوس درته ټولې کوټې بنايم او ټولې کلي گانې
درکوم . پک خوشحاله شو ورسره پورته شو ، د ټولو کوټو کلي گانې
یې ورکړې او د ټولو صندوقونو کلي گانې یې هم ورته وښودلې . خو
یوه کوټه یې ورته ونه ښودله . پک په ژړا شو ویي ویل چې دا کوټه

ولې راته نه بسايې زه خو ددې کور ميرمن يم .

سپين ږيري دهغه کوټې دراوزه ورته خلاصه کړه ، پټ يې ورته وويل چې دا کوټه چاته مه خلاصه ځکه دا پټه کوټه ده . پک ترې پوښتنه وکړه چې ولې پټه ده ؟ سپين ږيري ورته وويل چې په دې کوټه کې دار دی . پک ورته وويل چې دار څه شی وي ؟ هغه ورته وويل چې دا پری دسړي په غاړه کې وراچوو او وژنو يې . پک ورته وويل چې دا خو ډير ښه دی که کورته کومه د بنو زيوراتو والا ښځه راتلله زه به يې دلته ځروم او ټول زيورات به يې تاته درکوم . سپين ږيري خوشاله شو او پک ته يې آرين وويل . پک بيا ترې پوښتنه وکړه چې څرنگه سړی څوک پرې ځورندوي ؟ سپين ږيري پری په غاړه کې واچاوه او ورته ويې ويل چې کله د سړي په غاړه کې داسې پری وراچوي بيا به هغه پري داسې راکاږي . پک د پري سرونپوه او راکش يې کړ سپين ږيري پورته شو او په چيغو يې شروع وکړه . پک له سره ټيکری وغورځاوه او ورته ويې ويل

- هه هه سپرلې څښتن درلود کنه ؟

داسې يې وډباوه چې پوښتنه يې مه کوه ، بيا لاړ او د صندوقونو ټولې پيسې او طلاوې يې راټولې کړې او کورته لاړ . کورته چې ورسېده مور يې ترې پوښتنه وکړه چې پيسې يې درکړې ؟ کنه ؟ پک ورته وويل

- هو دريمه برخه يې راکړې ويل يې چې پاتې به بيا گورو .

پيسې يې ټولې مورت ته ورکړې ، مور له خوشحالي پورته پورته کېده ويل يې چې غلط شوی به وي خو پک ويل چې نه هغه سپرلی داسې سپرلی نه وو هغه ډير قيمت لري .

ټگان چې بېگا کورته راغلل ، چې د دار په کوټه کې يې د پلارد ځگيروي غږ لگيږي ټول حيران شول ، ورغلل که گوري چې پلار يې په دار ځورند دی ، پوښتنه يې ترې وکړه چې ولې ؟ سپين ږيري ورته ويل چې هغه کوچی نه وه د سپرلې څښتن وو د سپرلې ! ټول حيران شول او يو بل ته يې وکتل ټولو ويل چې پيدا کوي به يې او داسې به

يې وھي چې څه يې کوي. خو پلار ويل چې اوس دا خبرې پرېږدي
ورشئ ډاکټر راته راوړلی چې مرم.

پلار به چوپ شو ، لږ شېبه به ما هم غوږ نيولی وو چې دوام به ورکړي
خو لکه چې ويده غوندي به وو بيا به مې له خوبه وينس وکړ.

- بيا څنگه وشول ؟

پلار به بېرته وينس شو او سره سم به شو

- هه په کوم ځای کې وو ؟

- په ډاکټر پسې گرځېده.

- هه ښه ، نو پک هم ولاړ يو زيارت ته د زيارت مينجور ته يې وويل
چې ته د يواځې د څو شېبو لپاره دا جامې او جام راکړه داپورې رمه
زما ده دهغه ځايه پکې ځم بېرته په منډه راځم ملنگ هم چې څو پيسې
ترې واخيستي نو جامې يې ورکړې ، پک جامې واغوستې او جام
يې ورسره راواخيست نيغ راغی د ټگانو د کور خواته چې کشری ټگ
يې وليد چې له کوره ووت نو په يوه لاره ورته راوگرځېده او له ليرې
يې غږ پرې وکړ

- هول ! هو ځوانه چېرته داسې تيز روان يې ؟ ټول مشکلات خداي
حلوي که يواځې د دپلار غم درسره دی مه وارخطا کيږه خداي به يې
جوړ کړي زه درسره قول کوم

ټگ هک حيران شو چې دا څرنگه ښه ملنگ دی علم غيب هم لري
راغی د ملنگ لاسونه يې ښکل کړل او ورته ويې ويل چې يو ځل مې
پلار وويني گوندي وي چې خداي يې ښه کړي پک ورسره ومنله او
ورسره روان شو ، چې کورته ورسيدل نو پلار يې په کټ کې اوږد
غځېدلی وو او ځگيروي يې ختل ، پک چې ورته ودرېده نو سريې
وښوراوه او خواشيني يې څرگنده کړه. په کومو ځايونو چې يې وهلی
وو په هغه ځای به يې لاس کينود بيا به يې ورته وويل

- داځای د درد کوي ؟

سپين ږيري به ويل هو هو همدا ځای دی ، ټول زامن خوشحاله وو چې
داسې ملنگ يې راوستی د درد ځايونه هم ورته معلوم دي. چې شپه

شوه زامنو ته يې وويل چې ما ته د اوداسه او به راوړئ نور تاسې لار
شئ چې سهار راشئ نو پلار به مو داسې رک روغ وي چې د کان ته به
هم درسره لارشي ، ټول ټگان په خوشحالی سره ووتل ، چې نيمه شپه
شوه ، پک سوټی پرې راوگرځاوه بڼه ورته ځير شو بيا يې پوښتنه
ترې وکړه .

- نامرده ! سپرلي څښتن درلود کنه ؟

داسې يې وډباوه چې نور له اخه توخه وغورځېده او څه شتمني يې
چې ورسره وه ترې راټوله يې کړه او مخ په کور لار . کور يې مورته ويل
چې د پور بله برخه هم راوختله خو ډيره پاتې ده هغه ته څو ورځې
وروسته ورځم که خيروو .

بله ورځ په چل کې ورغی د شاوخوا کورنو له خلکو يې وپوښتل چې
ټگان څه شوي دي ؟ هغوی ورته ويلي دي چې لدې ځايه يې يو ليرې
ځای ته کډه کړې ده . خو دې خلکو ته يې ځای نه وو معلوم په بازار
کې له يو دکانداره پوښتنه کړې ده چې ټگان چېرته تللي دي ؟ په
مايې يوڅه پيسې وې د خورانو کور يې نه وو . يو دکاندار ورته وويل
چې هغه له يو پکه ډير وريريدلي دي فلاني غره ته تللي دي هلته
اوسي . پک پسې روان شوی دی . د ټگانو خيمو ته چې ورسيدلی دی
، ښکته يو کوچی مالونه پيايي د کوچي سره د يو کمر په سر ناست
دی . کوچي ته وايي

- ياره کوچيان سخت بې غيرته دي ، ډير ژر ويريري .

- نه دا دروغ ده کوچيان له هيڅ څه نه نه ويريري .

- خو داخو ته وايي چې نه ويريري ، هغه بله ورځ يو کوچی وو ما ورته
وويل چې ورشه هغه کسانو ته يواځې يوه چيغه وروکړه ، ورچيغې
يې نه شو کړای .

- نه دا به څوک وو کوچيان له هيڅ څه نه ويريري ، دا تاسې ځايان
ياست چې ويريرئ .

ډيره شپه يې کوچی بابت کړ چې هرڅو به يې ورته ويل کوچی به
چارچېده آخريې ورته وويل

- خو بنه که ریښتیا وایې او ریښتیا نه ویر پرې نو که نروې د هغه
خیمې خواته ورشه له نرېدې یوه چیغه وروکړه .

- دا خو څه سخته خبره نده ، څه ورته ووايم ؟

- فقط دومره ورته ووايه چې : سپرلې څښتن درلود کنه ؟

پک د کمر په سر ورته کېناست ، کوچی کیږدی ، ته بنه نرېدې ورغی
ورچیغه یې کړه

- سپرلې څښتن درلود کنه ؟

لدې سره شپږ وارو تگانو پسې رامنډه کړه سوتې یې په لاسونو کې
وو او په کوچي پسې یې منډې وهلې کوچي هم د ډاره ترې منډې
وهلې . پک راغی د سپین ږیري تخت ته ودرېده ، سپین ږیری ورته
په ژړا شو ویې ویل چې ما گوره ټول دکانونه او شته پلورلي دي هغه
پیسې مې دادې ترکت لاندې مه یې اخله . خو پک بنه وډباوه او
پیسې یې ترې راټولې کړې له هغه ځایه رانکته شو د کوچي رمه یې
ورسره ترمنځ کړه ، څه اشرفی یې په لمن کې نیولې او نورې یې په
خره بار کړې ، یو ځای یې په رمه لېوه ورگډ شو ، پک ورغی له لکۍ
یې ټینگ ونيو ، چې لیوه به له یوې خوا ورته خوله رادیخوا کړه پک
به یې لکۍ ورهغې خواته کړه که دې بلې خواته به یې کړه پک به یې
هم لکۍ ورهغې خواته کړه ، همداسې اخته وو چې یو ملک راغی له
خپلې لور سره په اس سپور وو آس یې ودراره او د پک په تماشه
بوخت شو ورته ویې خندل او ویې ویل

- داڅه کوي ؟

- څنگه څه کوم ، ته څه کوي ؟

- داڅه لیونتوب دی و به دخوري ؟

- نو ته نه وینې چې اشرفی تو یوي که ومې هم خوري نو څه پروا لري
بیادا دخورلو والاندی په لمن کې مې اشرفی نه گورې دالیوه
اشرفی تو یوي .

ملک ورته حیران شو ویل یې چې نیم ساعت یې ماته را کوي ؟ پک
ورته وویل چې نه یواځې پنځه دقیقې یې درکولای شم ځکه چې زه هم

ډير غريب يم. ملك ورغی پک ورته د لیوه لکی ور کره او ورته ویې
ویل چې ډیره ټینگه یې ونیسه که دخوشې کره نو اشرفی نه تویوي.
پک راغی په اس له پیغلې سره سپور شو که گوري چې لیوه په ملک
مخ وروگرځاوه ویې خوړلو ، پک اس ، جینی رمه او پیسې را بار
کړل او راغی کورته.

موری ترې پوښتنه وکړه
-زویه پوردر وختلو؟

-هو موری دا پیسې او رمه او اس یې را کړل چې پوره نشوه نو دا لور
یې هم راته واده کړه نور نو خلاص په خلاص شو.
نور به نو پلار هم کیسه پرینوده ، ماته به هم خوب راغی او کرار به
یې له څنگه اوږد وغځېدل او کله به له پلاره مخکې ویده شوم کله به
مې لږ شپبه د پلار سا ایستلو ته غوږ ونیوه او زه به هم ورسره ویده
شوی وم.

اووم خپرکی

د پلار ناروغي

بس نو خو اوږي او خو ژمي همدا سې تیرېدل ، اوږی به له پلار سره په
دکان کې هم اخته وم او بنوونځي ته به هم تللم ، ژمی به هم عادي او
بې شوره تیریده هره شپه به نکل وو او هره شپه به یوه نوې کیسه. خو
څه شی چې راته عجیب وو داوو چې څومره لویېدم نو مسئولیتونه به
مې زیاتېدل څومره به چې لویېدم نو په هغومره اندازه به مې د
مسئولیت احساس هم زیاتېده ، هره ورځ به په دې فکر کې وم چې
خدایه ! کوچنی چې وم څومره مې قدر زیات وو ، څومره مې سات

تیر وو .

په دې دوه کلونو کې غیر له کابلی خاله نه څوک په مور و نه گرځېدل یواځې کابلی خاله او له هر چا مې پکې زیاته آمنه ویاډه شوه ، هغه بڼه نجلۍ وه له ماسره یې ډیره جوړه وه ، هغه نورو به راپورې خندل خو هغې هیڅکله هم راپورې نه خندل ، هغه به یې خپل پلار او مور نابغه بلله ، خو بیا یې هم کبر له زړښت او نورزیې کم وو .

پلار کرار کرار کمزوری کېدو ، زما هم ښوونځی نور نږدې کېدو ، ورځ په ورځ ژوند نوې بڼه خپلوله ، هرڅه به د یوې ورځ په نسبت بلې ته راته بدل ښکارېدل ، نور هغه لږګي راته د لوبو سامان نه ښکارېده ، نوره په پتوګو کې نه رغړیدلم او نور مې د چای جوشې سندرې نه اورېدې یا به مې زړه غوښتل وایې ورم خو وخت به نه وو .

یوه ورځ له ښوونځي راغلم ، پلار په دکان کې پروت وو ، گپېدې ته یې لاس نیولی وو او زیګروی یې کاوه ، ډیر وار خطا شوم ، زړه مې غوښتل په زوره زوره ورته چیغې کړم او ورته ووايم چې تر اوسه به تاته په بازار کې بې له ماگرځېدل بې مزې وو اوس نو ته هم پورته شه له لاسه مې ونیسه او په بازار کې مې وگرځوه ، په سترګو کې مې اوبښکې وگرځېدې خو پلار له لاسه ورونیولم او موسک شو .

- لیونکه ، دا که خدای مه کړه زه درته سخت ناروغ شم چې ته به څه لیونتوب کوي ؟ خیر خیریت دی پورته مې کړه او کرار کرار دکان بند کړه نن به وختي کور ته لاړ شو .

- نه ډاکټر ته ځو .

- نه نه ماته خپله ناروغي مالومه ده د ډاکټر خبره نده څه کورته .

ډیر مې ورسره تاو کړل خو پلار ټینګار کاوه چې څو به کور ته ، کور ته ورسره روان شوم ، په لارې کرار کرار روان وو ، زه هیڅ نه پوهیدم چې څرنگه ورسره وکړم ، کاشکي را په شام شوی وای . لدې سره به هغه وختونه راپه یاد شول ، چې هغه ته به ورپه شام او له غاړې به مې یې لاس تاو کړي وو کله به یې په اوږو کېنولی وم او ما به یې په سر کلک لای نیولي وو ، کله به مې پښې پرې وښورولې او هغه به

مې هم پښوته لاس راوړ او و به يې چيچلم .

پلار راته كتل .

- په څه چرتونو کې يې ؟ وهلكه ماويل دكان دې بند كړ كنه ؟

- هه ؟ هو ... هو زما فكر نه وو .

له هماغې كوڅې تيريدو چې يوه ورځ له پلاره مرور شوى وم او كور ته پرې تللم ، پلار له وروسته راپسې غږ كړ او بيا چې راورسېد نو په غيږ كې يې ونيولم او راته ويې ويل .

- زما ليوڼيه ، چې راغلې ، نو له ماسره به څوك په بازار كې گرځېدل او چا به راته ويل چې بابا كېك واخله بابا جلبى واخله . چې ته نه وي څوك به له لاسه نيسم او په بازار كې به يې گرځوم .

بيا مې د پلار څيرې ته وكتل او س ډير ضعيف شوى وو په مخ كې يې گونځې غځېدلې وې او غږ يې هم ريرېدېده ، ښكلې سترگې يې پكې لوېدلې وې او غاښونه يې هم نور يو يو ښكارېده ، همداسې يې څپرې ته ځيروم چې پلار راته سرو خوځاوه .

- څه دي ؟ بچك ؟

- څه نه هسې پلاره ماويل گوره دا ناروغي به د ډاكټروي ؟

- نه نه درځه سرپسې مه گرځوه ستا درسونه څرنگه وو ؟

- ښه وو ډير ښه وو .

- ښه شكر دى سر به بيا دوهمه نمره ټينگه كړې او كه له خيره او لې ته

دې په نيت كې دي ؟

- نه اوله خود هزاره وو ده ډير كوښښي دي ، ښې حافظې هم لري

همدا دوهمه مې كه ټينگه كړه ښه به وي .

كور ته ورسېدو ، پلار په كوټه كې اوږدو غځېده ، له ستړيا او درده

يې اوږد اسويلى و كړ ماته به هغه وخت راياد شو چې دواړه به راغلو

زه په كوټه كې ويده شوى وم پلار به ديك كاوه يا به يې كار كاوه زه به

چې را وينس شوم نو خپل څادر به يې راباندې هوار كړى وو ، د مچي

لوندوالى به مې يې لا په تندي حس كاوه سترگې به مې وموښلې او

بهر به ورته راووتم ، خو اوس نو ضعيف وو يواځې به يې ماته

سترگې نیولې وې اولکه دهغه هم چې کار زړه غواړي نو هرڅه ته به یې سترگو کتل او د کار تمه به یې کوله.

ماخوستن یې ډیره شپبه له سر سره ناست وم ، زړه مې غوښتل چې دهغه په خیر ډیرې کیسې ورته وکړم ، د ابراهیم ادهم ، د اووه تگکانو نورې بېلابېلې ، زړه مې غوښتل دهغه په خیر یې سر په خپله سینه کېږدم او چې ښه ویده شو نرم یې له سینې ښکته کړم خادر پرې وغورم او له څنگه یې ویده شم بیا یې سهار هم پخپله پورته کړم.

چې شپبه تېرېدلې د پلار وضعیت خرابېده ، زه هم وارخطا کېدم ، پلار یواځې دا نارې وهلې چې زه وارخطا نشم ، بس تل یې ډاډگیرنه راکوله خو ما دوه سترگې په هغه کې گنډلې وې او زړه مې ورته سوځېده ، چې شپبه تیرېده تبه یې زیاتېده او اله گویي یې کوله.

لږ شپبه مې یې په تندي سرې سرې توتې ایښودې بیا یې پورته راته وکتل ، زما هم نوره ورته ژرانه درېده ښه مې ورته وژړل او په تندي مې ښکل کړ ، هغه وروځې سره کش کړې او لارې یې تېرې کړې په لږزېدلې غږ یې وویل.

- زویه له خراغه مې ښه نه راځي ، تپ تپ کوي.

- خو تیاره ده.

- پورته شمې بلې کړه.

زه هم پورته شوم شمې مې بلې کړې ، خود شمور نا هم همداسې تپ تپ کېدل له لکه د خراغ ډیره شپبه پلار شموته وکتل او بیا یې اوبنکې پاکې کړې ، زه یې ورنږدې کړم او نور نو کرار کرار راته په خبرو لگېا شو.

- زویه داشمې وینې؟

- هو پلاره وینم یې.

- گوره چې دا مواد به لومړی له کومه شوي وي؟ بیا به چېرته وړل شوي وي؟ بیا به څرنگه سره تپل شوي وي بیا به څرنگه ترې شمې جوړې شوي وي؟ او بیا به په څومره لاسونو گرځېدلې وي او بیا به ستا لاسونو ته دررسېدلې وي؟ او تا هم دادي پرې اور بل کړرنا یې

و کړه ، تمامه به شي بيا به بله راواخلې روښانه به يې کړې او هغه به درته رڼا کوي ، هغه چې ختمه شي بله به راواخلې او بله به يې کړې رڼا به کوي خود هغه نورو به کوم اثر هم پاتې نه وي ، بيرته به هغه لومړني مواد هم ترې نه وي پاتې ، يواځې لږ ځای به غوړ کړي او هغه به هم ډير ژر پاک شي او نښې به يې له منځه لاړې شي .

پلار به بيا دمه وکړه ، ماته به يې وکتل بيا به يې کتار شمې له نظره تيرې کړې ، بيا به يې غاړه تازه کړه او دوام به يې ورکړ .

- مور هم کت مت لکه دغه شمې هسې يو ، يوه ورځ د آدم شمه هم بله وه ، د حوا ، د نوح ، د ابراهيم ، د موسی ، عیسی ، محمد او ستاد ابراهيم ادهم ، خو هغه اوس ټول خاورې دي رڼا يې کړې او بيرته يې شمه خاموش شوې ده ، زه هم ژوندی وم ، ډيرې هسکې ټيټې مې ولېدلې ، خوږې ترخې ، مينه ، کرکه ، ظلم ، زاری ښه بد خو يوه ورځ به مې شمه مړه شي ، بيا به ستا نوبت وي ، ستا شمه هم همداسې يوه ورځ بله شوې ده وړوکی وي لوی به شي خواره به ووينې ، سختی به ووينې ظلم به ووينې او همداسې به يوه ورځ له دې دنيا سترگې پټوې ، دا شمې کمې ندي بله شمه هم بله ده ډيرې شمې بلې دي څوک ...

د پلار خبره به کله کله ډب شوه ، زما هم له سترگو او ښکولارې جوړې کړې وې ، پلار ته مې دوه سترگې نيولې وې او هرې خبرې ته يې د زړه په غوږونو غوږوم . ډيره شپبه چوپتيا خپره وه ، پلار به کله ډيره شپبه سترگې پټې ونيوې او کله به يې ماته کتل ، بيا به يې سترگې وغړولې او موسک به شو .

- ښه نو لدې څه دده کوي ؟

زما به ستونۍ کنگل وو ، څه مې له خولې نه وتل ډيره شپبه وروسته مې ځواب ورکړ .

- هو لدې دا دده کوم چې مور هم لکه شمې يو ، يوه ورځ به مور رڼا خاموشه وي او څوک به مور رڼا ته په اوربل کې گلونه نه سموي ، څوک به مور رڼا ته تلاوت نه کوي څوک به مور رڼا ته سوچونه نه وهي او وروسته له ډيرو کړو وړو رڼا گانو ، پوکیو او شمالونو به نور خپله

ختم شوي وو او رڼا به مو کراره کراره یا ناخاپي مړه کيږي او نور به
خه راپکې نه وي چې څوک مو بیا رڼا ته کيني او یا راباندې خپل کور
بنکلی کړي.

پلار مې لاس ورونيو او په خپلو لاسونو کې يې ټينگ کړ ، پورته يې
راته وکتل او بیا يې خپلو خبرو ته دوام ورکړ.

- هو بلکل ، تا هم شمې راوړې ، ماته دې پرې رڼا جوړه کړه په حقيقت
کې تا دغه شمو ته اړتيا درلوده خو هغه چا چې ستا شمه يې روښانه
کړې ده ستا رڼا ته هېڅ اړتيا نلري هغه ډير ستر ذات دی.

بیا لږه شپه چوپ وو او بیا يې دوام ورکړ.

- ستا رڼا په حقيقت کې عبادت دی ، هغه خدای ته پيدا کړی يې چې
عبادت وکړې ، دا په حقيقت کې ستا رڼا ده ، ښه کارونه وکړې ، ظلم
ونه کړې ، دروغ ونه وايي ، دچا مال ونه خورې او خلاصه دنړۍ په
سر ټول ښه کارونه وکړې او له بدو کارو ځان وساتي داستا رڼا ده او
دا ستا په درد خوري.

زه يې سترگو ته ځيروم ، داسې پخې پخې خبرې يې کولې چې توبه ،
نور يې نو کرار کرارې سترگې وتړل شوې ، زه يې هم له څنگه
وغځېدم او د شمو لمبو ته مې چرت ونيو ، دپلار يوه يوه خبره مې له
ذهنه تيرېده او په يوه يوه خبره مې يې غور کاوه.

اتم څپرکی

دقناعت درس:

دقانع ډوډۍ پخه ده

لاس يې ډک خوله يې خوږه ده

د حریص کاسه چپه ده

لاس یې تش خوله یې سپیره ده

مابه چې نوی بکس یا نوی خیز و غوښت پلار به همدا ویل چې د قانع
ډوډۍ پخه ده ، لاس یې ډک خوله یې خوږده ، د حریص کاسه چپه ده
، لاس یې تش خوله یې سپیره ده ، بیا به موسک شو او خپل کار ته به
یې دوام ورکړ .

یوه ورځ له ښوونځي راغلم ، پلار ډیر ستړی وو ، ناروغي یې لا پوره
نه وه ښه شوې ، زما په لېدو د کار په میز تکیه شو او راته ځیر شو .

- ښه ښه راغلي ؟ څه غورې وې ؟

- خیر خیریت وو ، ستا ناروغي څنگه ده ؟

- هی بد نه یم ، زویک به اوس یو چای دم کړي کنه ؟

- ولې نه په سترگو .

له دې ناروغۍ سره پلار ډیر راباندې گران شوی وو ، هره خبره به مې
یې د زړه په غوږو اوږېده ، ډیر مې زړه غوښتل چې پلار هرڅه وایي
زه پرې عمل وکړم خو کله کله به راباندې همزولي بریالي شول او
فوتبال ته به یې بوتلم چې رابه غلم پلار به یوڅه خواشینۍ وو اوس
مې نو نیت وکړ چې هیڅکله به فوتبال ته هم نه ځم .

چای مې دم کړ ، راغلم دکان ته ، ډیره شپبه سره ناست وو ، دا چرت
راسره پیدا شو ، که خدای مه کړه دا پلار له لاسه ورکړم څه به کوم ؟
نور خو نو هیڅوک هم نه لرم . بیا به مې له ځانه سره ویل چې خدایه
سل کاله نور عمر هم ورکړه ، یا پروردگاره پاکه ربه .

پلار هم چای څښلو ماته یې کتل ، بیا موسک شو او پورته شو ،
واسکت یې راواخیست له جیبه یې پیسې راوايستلې .

- ورشه بچیه یو پاپو کلچې ځان ته راوړه نن مې دیگ درته نه دی پرې
ایښی .

دې خبرې یې راباندې سخت بد تاثیر وکړ ، چې ښوونځي ته به تللم
ښه ډیر وخت به هم وو خو هیڅ به مې نه پخول پلار خوارکي به الوگان
راوړي وو او خدای خبر چې هغه به ترې څومره خوړل نوره برخه به یې

ماته پرې ايښې وه اوس يې چې دا د درته راوړه کلمه ووي سخته خوا
مې ورته بده شوه خپله يې هم ډوډۍ نه وه خوړلې خو په پيسو يې زړه
نه وو شوی مگر ماته يې پيسې راوايستې ، پيسې مې ترې
واخيستي او بهر ووتلم .

په لارې هم راسره همدا چرتونه وو ، تر کله به داسې غريبان وو ، تر
کله به د پلار ترکانې وي او خدای خبر چې څه پيسې هم پيدا کوي کنه
؟ هغه هم بيا زما د بوټونو جامو ، کتابونو او قلمونو خوراک شي .

چې راغلم پلار ډير خوشحاله وو ، کلچو ته يې وکتل پيالې يې
کينښوده ، څومې کلچې په ځمکه ايښودې يوه يې ترې ورو واخيسته ،
بيا يې ماته وکتل .

- وخوره ولاسړی وړی کيرې ورځې اوږدې دي .

دريمه کلچه يې هم ورو واخيسته نور نو شاته کيناسته ، ځان به يې
هغې او دې خواته بوختاوه ، چې گواکې زه خو نور مور شوم ، زماله
ستوني نه تيرېده کڅوړه مې تاو کړه څنگ ته مې کينښوده پلار
کڅوړې ته وکتل .

- ولې يې نه خورې ؟ وخوره .

- مور شوم ، بس مزه نه راکوي ، مور يم .

- وخوره ورک شه سهار دې هم چندان چای نه وو څښلی .

په زړه کې مې ويل چې زه خو يواځې ښونځي ته لارم تا خو کار هم
کړی دی . نور مې نو ځان بلې خواته بوخت کړ چې پلار بيا کڅوړه
رانږدې کړه او کلچه يې ترې وريپورته کړه بيا يې ماته ونيوه خو ماترې
وانه خيسته ، پلار په احتياط احتياط يو څو ترې وخورې پاتې يې
تاو کړې برې يې په لرگو کې کينښودې .

اوس پلار ډير کنجوس شوی وو ، که به چا داسې کارونه کول نو پلار
به کنجوس باله خو ځان ته يې فکر نه وو ، ماته خو خیر خو خپل ځان
ته يې يوه پيسه هم په څه نه ورکوله . بوټونه يې د دوه کالونو زاره وو ،
جامې به يې نوې څومره نه اغوستې په هرڅه يې زړه بېرانه ده .

جامې مې بدلې کړې ، ميشت رنگ مې راواخيست او له پلاره سره

- اخته شوم ، ډیره شېبه يې د بنونځي په اړه پوښتنې وکړې وروسته
مې ورته وويل .
- پلاره کنجوس څرنگه وي .
هغه وخنډل .
- داسې وي لکه زه .
- نه داسې مې نه ويلې .
- خو خیرزه لږ ورته يم .
- نه ما ويل چې ته کنجوس کنجوس هرچاته وايې نو څرنگه بايد سپری
وي چې کنجوس خلک ورته ونه وايي .
- پلار يو چوکاټ راپورته کړ او سکنه او خټک يې راواخيستل او په
چوکاټ کې په سوري کولو اخته شو .
- يو کنجوس وي ، يو قانع ، دومره هم بايد سپری نه وي بې باکه چې
څه مال و منال لري د يوې چرچې شي . ځکه سپری خپل توان ويني وايي
له خپلو څرو سره پښې غځوه ، نو د خپلو څرو سره چې څوک پښې
غځوي هغه ته کنجوس نه وايي . او څوک چې دخدای زور پيسې
ولري او بيا هم نه په غلابندوي نه په چور نه په تالان او نه يې دخپل
کور او اولاد نفقه کوي هغه ته وايي کنجوس ، او د کنجوسانو دنيا
هيڅکله هم نه زياتيرې او شکر به يې هيڅکله هم په خوله وانه وري .
- ډیره شېبه سره چوپ وو ، پلار چوکاټ بسته کړ ، بيا يې ماته وروځې
کش کړې .
- بڼه نورې غورې وکړه .
- د ابراهيم ادهم يوه كيسه خوراته وکړه .
- نه لرم حوصله راسره نشته ، ستړی يم بيا به يې بله ورځ درته وکړم .
- نه خو اوس يې چې راته وکړې ستړتيا به دې وتبنتي .
- شیطانه .
- ډیره شېبه اخته وو ، بهر ووت کوزه يې په لاس کې واخيسته بېرته
راغی ، کوزه يې لمر ته کيښوده او لاسونه يې بډې وهل .
- ناوخته دی .

- نو شروع کوي يې

- ريښتيا هونن مې يې يوه ډيره ښه کيسه ياد ته راغلي دا هغه د کور په کتاب کې نشته ده.

- ښه تاچې تر اوسه دا کيسې راته کولې کور کتاب دی ؟

- نو څه فکر کړې چې ابراهيم ادهم زما همعصر وو ليوښه.

- ښه دا نوې کيسه يې راته وکړه.

- ښه نو غورښه وايي چې يوه ورځ ابراهيم ادهم په ښکار پسې تللی

وو ، وايي چې ډير په ښکار پسې وگرځېده زړه يې غوښتل يوه ښه

هوسۍ ښکار کړي ، ډيره شېبه په غره کې وگرځېده ، تر څو چې يوه

هوسۍ يې گير کړه ، ډير خوشاله شو خپل تير او کمان يې سره سم

کړل او په هغه هوسۍ پسې روان شو .

هوسۍ چې يې خواته رانږدې شوه نو ابراهيم ادهم غوښتل چې نور

خپل تير له کمانه خوشی کړي او هغه پرې وويلي چې پدې وخت کې

د خداي په قدرت سره هوسۍ په خبرو راغلي ده او د حال په ژبه يې

ويلي دي :

- اې سلطان ابراهيم ادهم ! زما تيونه وگوره چې شيدې لرم ، زه درې

واړه بچيان لرم د غره په يو غار کې مې خوشي کړي دي او زه راوتلې

يم تر څو يو څه وخورم او خپلو بچو ته مې خوراک يو سم .

وايي چې ابراهيم ادهم د هوسۍ په دغه خبرو ډير حيران شو او خپله

څه غذا چې يې درلوده د هوسۍ په مخ کې يې کيښوده او خپله ترې

بیرته لاړ .

هو خو کيسه همدومره وه کنه .

ماو خندل ، پلار بياسرو خوځاوه ، او د جامو لور ته روان شو .

- زويه هيڅکله هم ځان حقدار مه گڼه ، په لږ څه قناعت وکړه ، په دنيا

کې ډير څه او ډير څوک له تا وږي شته ډير خلک له تازيات اړمن دي

او که دهغوی مرسته وکړې دا طبيعي ده چې د پنځون ستر څښتن

تاهم داسې نه پرېږدي او دا د طبيعت قانون دی چې تاته به يې هم

پاداش رسېږي .

نور نو لمر ژیر شوی وو ، دواړو جامې واغوستې دکان موبند کړ او
کرار کرار مخ په کور روان شو .

نهم خپرکی

د آمنې راتگ:

نور نو د ولسم ټولگي ته رسېدلی وم ، د پلار د ترکانې مزه هم په تلو
وه ، کار به یې هم ډیر نشو کولای ، زه به چې غرمه راغلم بیا به تربېگا
له پلار سره په ترکانې کې اخته وم ، ماخوستن به مې هم نور د پلار
نکلونه له یاده وتلي وو ، ریاضي او فیزیک داسې راته سخت وو چې
مه یې کوه پوښتنه .

یوه ورځ له ښوونځي راغلم ، چې گورم دکان بند وو ، د گربت اکا
دکان ته ورغلم ، هغه په کار اخته وو د دکان له دروازي مې ورغږ
کړل .

- گربت اکا زموږ پلار څه شو ؟

- هغه لاړو کورته لکه چې یو میلمه مور اغلی وو ، له هغه سره کور ته
لاړ ، ماته یې ویل چې اسد راغی کورته یې راواستوه .

هک حیران شوم ، دا به څوک راغلي وي ؟ له ځانه سره مې ویل چې
کاشکي د کابل خاله وي آمنه هم ورسره راغلي وي . په لارې چټک
چټک روان وم ، ډیر په دې لاره یواځې نه وم تللی تل به راسره پلار هم
روان وو ، دواړو به تر کوره څو کیسې وکړې ، خو اوس به پلار په
خپله هم ویل چې نور مې مزه نشته ریښتیا هم نور یې چندان مزه نه وه
، ژر به غوسه کېده ، خبرې یې ډیرې نشو کولی ، زما له درسونو سره
یې چرت خراب وو هر هره ورځ به یې ویل چې که زه کابل ته پوهنتون ته
لاړ شم نو هغه به څه کوي ، زما هم زړه درېدېده چې څرنگه به پوهنتون

ته ځم؟ کله به مې ويل چې پلار هم راسره لاړ شي کابل ته کله به مې ويل چې پوهنتون به نه وایم خو هيڅ يو هم نه آرامولم.

په همدې فکرونو کې وم چې کور ته ورسېدم، دکور تر مخې يو موټر ولاړ وو، دالومړي ځل وو چې زموږ د کور مخې ته موټر ولاړ وو، له ځانه سره مې وويل چې حتماً د کابل خاله ده بل څوک ندي بس له ډيرې خوشحالي الوتلم.

د کوټې دروازه مې پرانستله وای پخپله وه، خاله وه، آمنه وه نورزيه کامران او پلار يې وو. ورغلم خاله په غيږ کې ونيولم او په تندي يې بڼکل کړم، له رحيمي کاکا سره مې هم ستري مشي وکړل کامران مې هم په غيږ کې ونيو، خو نوبت آمنې ته ور ورسېد، ډيره شېبه مې ورته وکتل او ورته مې خندل، ډير خوشحاله وم ډيره شېبه سره کېناستلو خاله پوښتنې کولې. رحيمي کاکا او پلار هم مجلس کاوه خاله ډيره راته خوشحاله وه.

- دا د هوسۍ خوارکۍ يواځينۍ هيله وه چې زوی يې ...

نور يې نو ژړا ستونۍ ونيو، خبره يې بدله کړه او له پلار سره په مجلس بوخته شوه. آمنې هم ماته کتل، موسکه موسکه کېده او کله کله به يې آرامه پوښتنه وکړه.

- په خووم ټولگي کې يې؟

- نوزره دې دی چې ناکام شوی وم؟

- ښه ما ويل چې که چېرته دې کوم ټوپ وهلی، پلار دې هومره غوري کولې ما ويل نو له پوهنتون هم تير شوی يې؟
ما ورته وخنډل نور مې څه ونه ويل.

کله به مې د رحيمي کاکا او کله هم د خاله پوښتنو ته ځوابونه ويل او کله به هم آمنه له نظره تيره کړه، ډير پخوا اوس مې کم کم ياديدل چې ما او آمنې به په کوڅه کې د ټوپونو مسابقه کوله دهغې په ويښتانو کې يوه شانه وه چې ټوپ به يې کړ هغه به خلاصه شوه بيا به نيم ساعت په هغه اخته وو چې ټينگه به شوه نو بيا به يې ټوپ وواهه که به خلاصه شانه کور ته راغله مور به يې ورته غوسه وه. هغه وخت به

يې لنډ سور کميس اغوستی وو او وينستان به يې تر شاترلي وو ، له هماغه اوله ډيره بنکلي وه ، ډيره نازولي وه چا به ورته دوهمه خبره کوله هغې به بيا په ژړا شروع کړې وه . خو اوس بدله شوې وه . توري غټې غټې سترگې چې سرخي يې خوني توب يوه په دوه کړی وو ، لوړه پزه سپين مخ خو وينستان يې په تپيکري کې وو اوس يې هغه سور کميس نه وو په تن اوس يې نو نوی کابلی موډ کاوه ، خو هغه وخت به نه زما زړه د غوڅېدو وو نه به دهغې نيت وو چې د چا زړه هسې پاره کړي مگر اوس بدله وه نظر يې لکه د موسی امسا هسې ټولول کول لکه د عيسی معجزه ژوندي کول يې کول ...

ما يې همدا سې سترگو ته کتل چې هغه موسکه شوه مور ته يې وکتل ، ماهم ځان سره سم کړ فکر مې شو دهغې مور ما ته کتل . ما ورته وخنډل .

- وخبښی چای څښی ؟

- نه زويه زه اوس خپله پورته کېږم چای به دم کړم .

ما بيا آمنې ته وکتل په زړه کې مې وويل چې کاش آمنه پورته شي چای وکړي خو نه هسې هم نه وه آمنه دومره نازولي وه چې چای يې له سره پيژندلو نه چې څرنگه يې پخوي .

خاله بهر وايستلم ، ډيره شپبه په هغه بله خونه کې سره ناست وو ، پوښتنې يې کولې او دخپل ځان په اړه يې ويل کله به يې د زړبښت غوري کولې چې په پوهنتون کې اول نمره شوې وه ، ماته يې يواځې په درس ټينگار کاوه . ډيره شپبه موهلته غوري وکړې ما ورته د پلار د ناروغۍ وويل ډيره خواشيني شوه ويل يې چې ماته مو نو ولې حال نه را استاوه خو ما ورته وويل چې څرنگه مو درته حال استولی وای . په دې کې آمنه هم راغله ، مور يې ورته وکتل نور يې نوله ماسره خبرې کولې خو زما پام يواځې آمنې ته وو دهغې حرکاتو ته پورته کېدا ته کتلو ته يې چوپتيا ته بس زړه مې غوښتل يواځې آمنې ته وگورم او بس .

خاله شپه وکړه بېگا تر ډيره ناست وو زه آمنه او کامران سره يوې

خواته شو نورزیه ویده شوې وه پلار خاله او رحيمي کاکا هم خپلې کيسې کولې رحيمي کاکا پلار ته ويل چې دا کور خرڅ کړه په کابل کې يو ښکلی کور واخله نور به نو اسد هم درسره وي پوهنتون به هم وايي خپله به هم هلته کار کوي په کابل کې کار ډير دی خو پلار ورسره نه منله.

آمنې له ما پوښتنې کولې ، کله په درس کې کله هم د ملگرو او ښوونځي په اړه ما هم ترې پوښتنې کولې . نرمه لهجه خوږې خبرې يې زما په ذهن کې پاتې کېدې ډيره شپه سره وغړيدو ما ورته ويل چې کومه پوهنځۍ وايي هغې ويل چې غواړي ډاکټره شي خو زما له ډاکټرۍ ښه نه راتلل ما غوښتل چې حقوق ولولم له سياست سره مې جوړه وه . آمنې وخنډل

- ښه غواړې څارنوال صاحب شي ؟

- هو نو ته غواړې چې ډاکټره صاحبه شي ؟

دواړو وخنډل ، کامران ويل چې غواړي انجنير شي خو آمنې ورته وخنډل .

- ورکه انجنير مه کيږه شرم دی خلک به څه وايي چې درې خويندې ډاکټرانې دي پلار ډاکټر دی او يو زوی غواړي انجنير شي .

شپه عجيبه تيره شوه ، ډيره ښه شپه زړه مې غوښتل چې ویده نه شو او ترسهاره له آمنې سره مجلس وکړم ، زه ورته د ابراهيم ادهم کيسې وکړم او هغه هم راته چوپ ناسته وي سترگو ته مې گوري او موسکه وي .

سباته جمعه وه زړه مې ښه وو گوندې آمنه ټوله ورځ له مور کړه وي زړه مې غوښتل چې سبا هم پاتې شي ... خو چې چای مو وڅښلو نو رحيمي کاکا ويل چې نور نو ځي . زه ډير خپه وم خاله ته مې وکتل هغه هم راوړاندې شوه او په سر مې يې لاس راتير کړ .

- خاله پاتې شی خو سبا به لاړ شی .

- نه قربان بايد لاړ شو زړښت يواځې پاتې ده د تره کړه يې ده نن بايد ورشو .

- خیر دی مازیگر لار شی .

- نه بیا به گورو یوه بله ورغ بیا راځو .

نور نو کرار کرار ووتل ، په موټر کې سپاره شول . آمنې ته ډیره راته لاس خوځاوه چې موټر له سترگو پنا کېده آمنه مې زړه رانتوته لا خوږه کېده او راباندې گرانېده .

بېرته راغلم کور ته له پلار سره اوږدو غځېدم پلار اسویلی وکړ او پیاله یې ورنږدې کړه .

- خاله دې خیر یوسي ، دا یوچای یې دم کړ هم توره یې وکړه .

- خاله بڼه بڼه ده .

- ولا رحیمي هم بد سړی ندی یواځې لږ پیسه دوسته دی .

- خو ته خپله وایې چې سړی باید قانع وي او دا هڅه هم وکړي چې ټول مال و منال دیوې چرچې نه کړي ؟

- نه ډاکټر یې پدې کیسو کې ندی هغه که قانع وای له ما او تا سره به یې لږ څه مرسته کړې وای حد اقل دوامره خو یې کولی شو چې ما او تایې په یوه کور کې اړولي وای ما یو دکان نیولی وای کار مې کولی او تا همراته پوهنتون ویلی .

نور نو دپلار دا سندري پیل شوې چې ډاکټر ولا مرسته نه کوي او څه څه خوز ما په زړه آمنه رانتوته او بل ډول یې تسخیر کړی وم . پلار پورته شو یو کتاب یې راواخیست او مخ ته یې ونيو .

- پلاره تاخو دا ډیر وخت کتاب له یاده ویستلی وو ، رینتیا هغه د ابراهیم ادهم د کیسو کتاب چېرته دی ؟

- نشته دی اوس .

- همدا په لاس کې خود نوی کتاب دی ؟

- دا فارسي دی ، هغه په پښتودي .

- بڼه خودا را کړه .

- ته ولې خپل کتابونه نه لولي ؟

- نه یوځل دا له نظره تیروم بیرته یې درکوم .

پلار ماته کتاب ونيو نوريې په ځان خادر راکش کړ او سترگه یې پټه

کړه بېرته سره و خوځېده سړيې راپورته کړې .

- وهلکه بې د ابراهيم ادهم له کيسو نورې هم بڼې کيسې شته غواړې
درته ويې لولم ؟

- نه دومره ندي بڼې .

- نو غورځو . شه يوه په زړه پورې کيسه درته ولولم ، دا تر دې ډاکټره
راياده شوه چې دومره سترې سترې خبرې يې کولې .

وايي په يو ځای کې يوه زړه بڼه وه چې په دښته کې يې مالونه خړول
، هره ورځ به چې د پاچا کاروان تيريده هغه به ورته ولاړه وه او د پاچا
احترام به يې کاوه ، بله ورځ په يوه غونډۍ ولاړه ده د پاچا کاروان
چې يې وليده نولاندې يې ورته راغږ کړل .

- هې ! دا پاچا ته خومې يو عرض حتماً ورسوي .

وايي هغه ساتونکي حيران شوي دي چې دغه بڼه خو به هره ورځ د
پاچا د احترام لپاره وه او کله به يې ژړل او کله به يې خاورو کې پښې
غځولې وي د پاچا ستاينه به يې کوله ولې داسې په غرور سره خبرې
کوي ؟

- وايه ورته وبه يې رسوو

- نه نن مهمه خبره ده ، حتماً به يې ورته رسوي .

- بڼه په دواړو سترگو وايه کنه .

- ورته ووايه چې زما زوی ځوان دی دالور به دې ورته واده نکړې ؟

وايي ساتونکي سخت حيران شول چې دا بڼه څومره بدله شوې ده
داسې په کبر کبر کې خبرې کوي ؟ وايي چې دا خبره تر پاچا پورې
ورسېده ، پاچا وايي موسک شو او امريې وکړ چې ورشئ په کوم
ځای چې دا بڼه ناسته وه هغه ځای وپلټئ . وايي چې کله يې هغه
ځای وپلټلو ترې لاندې خزانه وه .

- بڼه .

- خونوره نو کيسه همدومره وه ، دا غټې غټې خبرې دنيا په خلکو
کوي همدوره بس .

- نو دې څه فايده وکړه ، ولا بابا سخت مې د خزاني د کيسو سره لگي

نورې دې نه دي په یاد ؟

- په یاد مې دي .

- خو یوه بله راته ووايه .

- سمه ده د بېگا برخه هم خلاصه شوه او په دې شرط چې ته به هم راته

یوه کیسه لولي .

- سمه ده .

- نو وایي چې یو کس وو ډیره ارزو یې درلوده چې خزانه ومومي او پیسه داره شي د ورځې به هم ورسره همدا چرت وو او د شپې به هم ورسره همدا چرت وو ، یوه شپه یې خوب ولیده چې یو کس ورته وایي چې زه مامور شوی يم چې تاته خزانه ونبییم سړی ډیر خوشحاله شوی دی نو وایي چې هغه کس ورته وویل چې غشی او لیندی در سره واخله هغه پورې غونډی ته لاړ شه غشی په لیندی کې کیږده او خوشی یې کړه چې هر ځای وغورځېده نو هلته به خزانه وي سړی ډیر خوشحاله شوی دی سباته غونډی ته تللی دی غشی یې په لیندی کې ایښی دی کش کړې ده او غشی یې خوشی کړی دی غشی وړاندې یو ځای لگېدلی دی سړی ورغلی دی په ډیره لیوالتیا یې هغه ځای پلټلی دی خو هیڅ یې هم ندي میندلي ، خو خو ځله یې یوې او بلې خواته غشی ویشتی دی او هغه ځایونه یې پلټلي دي خو څه یې ندي میندلي ډیره غوسه ورغلې ده . بېگا یې بیا هغه سړی په خوب لیدلی دی په غوسه کې یې ورته ویلي دي چې ولې دې غلط ادرس راکړی وو ، هغه کس ورته ویلي وو چې ما غلط ادرس نه وو در کړی دا پروسه دې غلطه پرمخ بېولې ده . غشی په لیندی کې کیږده ، لیندی بې له دې چې کش کړې نو غشی پرېږده چې غشی هر ځای ولگېده نو خزانه هماغلته ده . سړی سبا بیا له کلنگ ، بېلچې او غشي او لیندی سره د غونډی سرته ختلی دی . غشی یې په لیندی کې ایښی دی او بې لدې چې کش یې کړي نو پرې ایښی یې دی غشی یې په خپلو پښو کې غورځېدلی دی ، ژر ژر یې هغه ځای پلټلی دی که گوري چې خزانه هماغلته ده . سړي له ځانه سره سر بنورولی دی او ویلي یې دي

چې داسې تر پښو لاندې وو غشي ته ضرورت څه وو .
هی-هی نو داسې غورې دي ، ته هم خويشتنداره اوسه ...
- ښه سمه ده ، ښه کیسه وه بده نه وه .

- نوبت دې دی .

- زما یوه په یاد ده که دې نه وي اورېدلې .

- ته وایه .

- وایي چې د عبدالملک بن مروان په وخت کې یو جنگي سردار وو چې ډیر شتمن هم وو یوه ورځ ورته عبدالملک بن مروان حکم وکړ چې له پوځونو سره لاړ شي او په روم کې و جنگیږي ، سردار یې هم مني بیا ورځي د یو سوداگر زوی ته چې ښه نیک خویه او صالح ځوان دی هغه ته وایي چې زه د روم جنگ ته ځم ، زه خپل مالونه تاته امانت سپارم که زه راغلم نو زما مالونه به راته وسپاري او که راغلم نو لس برخې یې ستا او پاتې به مې خپل اولاد ته ورکړې او بې لدې چې ترې کوم سند واخلي مخ په روم لاړ . وایي چې دغه سردار هم په جنگ کې ووژل شو ، مودې تیرېدې د دغه سردار اولاد بې پیسو شول او تصمیم یې ونيو چې عبدالملک بن مروان ته د پیسو یو غوښتنلیک ولیکي ، کله چې دغه غوښتنلیک پاچا ته ورسېده هغه وویل چې څوک چې ووژل شي دهغه نور معاش هم پرې کیږي دا سردار ډیر پخوا وژل شوی دی . له بلې خوا د سوداگر پلار هم پدې قضیه خبر شو زوی ته یې وویل چې اوس خو هغه سردار وژل شوی دی دا پیسې ماته راکړه زه اوس څه پیسې په لاس کې نلرم خو زوی یې ورته ویلي دي چې سربه درکړم مگر دا امانت به درنکړم . لنډه یې دا چې بله ورځ د سوداگر زوی د سردار د کورنۍ له وضعې خبریږي نو زامن یې راغواړي او ورته ټوله کیسه کوي بیا ورته وایي چې که ترې لس برخې راکوئ هم خپله خوښه موده که یې نه راکوئ هم خپل مال مودې زه پرې کوم کار نلرم . وایي چې زامنو یې لسمه برخه ورکړه او نورې پیسې یې یووړې . بله ورځ پاچا د دغه سردار د زامنو د حال پوښتنه کوي څوک ورته وایي چې دهغوی وضعه اوس ډیره ښه شوې ده نو

عبدالملك بن مروان حكم كوي چې دا هلكان راولى ترڅو ترې دا پوښتنه وكړم چې په لږ وخت كې يې دا دومره پيسې له كومه كړې هغوى خو ماته غوښتنليك ليكلې وو. وايي چې د دغه سردار زامنو ورته ټوله كيسه وكړه عبدالملك بن مروان د سوداگريزوي چې اوس غريب شوى هم وو راوغوښت او د ټولې پاچاهۍ د خزاني مشري يې مقرر كړ وايي چې دومره شتمن شو چې په بغداد څه چې په ټولو نږدې ټاټوبو كې ترې شتمن او معتبر سړى نه وو دا ددې لپاره چې په امانت كې يې خيانت نه وو كړى. ته هم پلاره په امانت ټينگ اوسه.

دواړو وځنډل نور نو پلار بيا په سرڅادر راكش كړ او كرار ويده شو ماته هم خوب راغى ويده شوم خو له آمنې سره ناست وم او سره ځنډل مو.

لسم څپر كى

له مينې د پلار خبرېدا:

بس نور ورځ په ورځ سره حيرانېدم ، له يوې خوا به مې زړه غوښتل چې آمنه مې لېدلې وای له بلې خوا مې له پلاره زړه نه كېده ، له بلې خوا مې په ازموينو هم چندان باور نه درلود ، خداى خبر چې پوهنتون او ازموينې به څرنگه شي ؟ بس په همدې سوچونو كې به ښونځي ته لاړم او په همدې سوچونو كې به بيرته راغلم.

يوه ورځ په دكان كې له پلار سره په كار اخته وم ، سوچ مې په آمنه كې وو له هغې سره په خبرو لگيا وم دهغې مخ ته مې كتل او زړه مې غوښتل چې ورسره يواځې وم ، كله هغه راته وژاړي كله ورته زه وژاړم ، له ځانه سره به مې فكر شو عجيب ليوني خيالونه دي ؟ په همدې

فکرونو کې وم چې پلار په شا وټپولم.

- وهلکه عاشق يې که څه بلا وایم چې ازموینه د څرنګه شوي؟

- نورې تمامی دي ، سبا نه بله ورځ د قرآن کریم او حدیث شریف ازموینه ده نور نو تمام.

- بڼه ولا بڼه شو نور نو خوبو نه ریښتیا کېدو ته نږدې دي هه سبا بله ورځ به مې زوی ډاکټر صاحب وي به به به.

- نه ، بابایو څه شی مې په زړه کې دي درته ویې وایم؟

- وایه کنه.

- زړه مې نه غواړي چې پوهنتون ته لاړشم ، یعنی فکر کوم چې پوهنتون به ونه شم ویلی.

پلار وخنډل قلم یې د غوږ له شا څخه را واخیست او په چوکاټ یې سترګه پټه کړه بیا موسک شو ماته یې وکتل.

- ګوره زویه ته نن هغه څوک یې چې پرون یې دې فکر کاوه او سبا به هغه څوک وي چې نن یې فکر کوي پس فکر وکړه چې ویلی یې شي نو ویلی یې هم شي.

پلار عجبه درنه خبره وکړه ، همداسې مې بس په ذهن کې په شور او تاندې پاتې شوه بیا یې په مخ وټپولم او سترګه یې راته وووله.

- زویه هر څه ته چې غواړې ورسېږې عاشقانه هڅه وکړه ، هڅه له تا رسېدل یې په خدای دي ته هڅه کوه او دزړه له تله هڅه کوه هله به یې

نتیجې ګوري بې نتیجې نه پاتې کېږي.

- خوتابه هم هڅه کړې وه اوس به مو ولې په کابل کې کور نه درلودلای.

- ګوره بچک دوه مسئلې دي یو دا چې داد طبیعت قانون ندی چې ټول خلک شتمن وي او په کابل کې دې کورونه ولري ، دوهم دا چې

شهید سردار محمد داوود خان ویلي دي: تصمیم شرط اول موفقیت است. بچک چې تصمیم ونیسي بیا عاشقانه هڅه وکړي او د میري

هوډ ولري په هیڅ میدان کې به ماته ونه خوري ، که غواړي چې ترکان شي که غواړي چې ستر سوداګر یا هم پاچا نو که هڅه وکړي نو بنایي

ورته ورسپېرې که ونه رسيږې مزه يې حتماً گوري ورته نږدې خو به شي .

- ولا که داسې آسانه وي نو خدای مې دې يوبل هدف ته هم ورسوي .

- لکه کوم ؟

- هغه نو تاته نه وایم .

- بچک په ژوند کې له مور او پلار پرته تر ټولو ښه ، د ډاډ وړ او گټور

محرم بل نشته ، مالوی کړی يې بچک د کونې په رگونو دې پوهیږم .

د وارو وخنډل ، بیاراته خیر شو .

- ښه نو هزاره ده ، پښتنه ده تاجکه ده او که کومه جټه مټه ده ؟

ما وخنډل یو ځل مې ځان پرې تیراوه ، خوبیا مې فکر شو دا مې دوهم

ځل وو چې پلار ته دروغ وایم یوبل ځل مې هم ورته دروغ ویلي وو له

ځانه سره مې په خپله تصمیم نیولی وو بیا مې له ځانه سره قسم کړی

وو چې هیڅ څه به مې له پلاره پټ نه وي ، خودا مسئله ډیره راته

خجالتوونکې وه .

- نشم ویلی .

- ښه ښه پوه شوم .

- نو څوک ده ؟

- هه دا خو نو معلومه شوه چې څوک خوشته دي ؟ اې شیطان .

- نه نشته دي مابل څه یادول .

- پوه شوم پوه شوم ، گوره زویه ! ته اوس غټ سپری يې په خپله په

خپل کار ښه پوهیږې ، دخپل ځان لپاره به نور پخپله تصمیم نیسې ،

په ژوند کې څو څیزونه ډیر قوي وي چې یوه يې هم د سکس قوه ده ،

زویه دا دهر انسان اړتیا ده ولې هیڅکله هم لنډه ځمکه مه وینه ،

اورد فکر کوه اوږده راتلونکې په نظر کې نیسه ته دوه ورځې ژوند نه

کوې او نه هم دیوې یا خوشیو خندا لپاره پیدا شوی يې ، پس پدې

اړه به هم یوه ورځ تصمیم نیسې خو داسې تصمیم ونیسه چې د عمر تر

پایه پرې ډاډه وي .

دپلار خبرې راته یو څه تسکین راکړ نو مې جرأت پیدا کړ .

- نو درته ووايم؟

- نه زه يې پيژنم.

- څوک ده؟

- دخاله لور دې؟

- هو

پلار څه شېبه په فکر کې وو ، نور يې نو ساعت ته وکتل .

- درځه دا اوږده فکرونه دي ، د داسې مسئلو په اړه هيڅکله هم په لږ وخت کې تصميم مه نيسه او ټينگار هم پرې مه کوه چې د نورو لومړيتوبونو مخه دې نيسي .

دکان موبند کړ ، مخ په کور روان شولو ، پلار ترمخ ووزه له شانه ، فکر مې سره گډوډ وو هرڅه مې پلار ته ويلې وو خو دا سوچونه مې هغه ته نشو ويلې چې څرنگه پوهنتون ته لاړ شم او څرنگه هغه يواځې پرېږدم ؟

په لارې مې ترې د ابراهيم ادهم كيسه وغوښته ، پلار راته وکتل او موسک شو .

- ياره تاخو بيخي زه د ابراهيم ادهم د كيسو گنج وليدم ولا ختمې شوې نورې مې ندي په ياد .

- خير دى هره ورځ داسې وايې بيا يوه ياد ته درځي .

- نور نو ته هم د فکر کولو يې ، دلوستلو يې او ددده کولو يې يوه به راته ته وايې يوه زه .

- سمه ده .

- نو پس صبر چې زه يوه را په ياد کړم ... هه وايې چې ابراهيم ادهم عادل او مهربانه پاچا وو چې ډير کله به دخپل رعيت د حال معلومولو لپاره په بدلو جامو کې ښار ته تللو او دخلکو حال به يې له نږدې کتلو .

يوه ورځ په بدله قواره په يوه تنگه کوڅه کې تيريده چې په کوڅه کې يې په يو پنځه کلن ماشوم سترگې وښتې چې يو زور کميس يې اغوستی وو په خاورو کې ناست وو کله به يې ژړل او کله به يې خندل

، کله به يې خاورې په وړو موتو کې راپورته کړې او په سر به يې وشيندلې. دې صحنې ابراهيم ادهم ته خوند ورکړ او خو دقيقې ورته ودرېده.

ډيره شېبه ورته حيران ولاړو ووله ځانه سره يې وويل: يا خدايه! دا څه اسرار دي چې زه يې له دغه واړه ماشومه وينم، کله ژاړي او کله هم له ځانه سره خاندې؟ بيا يې نيت وکړ چې ورنږدې شي او پوښتنه يې وکړي. له اس څخه ښکته شو او ماشوم ته ورغی. چې په دې شېبه کې ماشوم بيا په ژړا پيل وکړ او ابراهيم ادهم ترې پوښتنه وکړه چې ولې کله ژاړي او کله خاندې؟

هغه پنځه کلن ماشوم يې په مخ لاس راکش کړ او له اوبښکو په ډکو سترگو کې ابراهيم ادهم ته وکتل او ويې ويل: اي سلطان ابراهيم ادهمه! زه خوددې لپاره خاندم چې زما او ستا روح د اسرارو په نړۍ کې سره نږدې وو چې تاله ځانه سره وويل چې زه دغه ماشوم ته سلام ورکړم او کنه؟

سلطان ابراهيم ادهم خپل شاوخوا ته وکتل چې په کوڅه کې له هغه او ماشوم پرته بل څوک نه وو بيا يې وويل: گله ته څه پوهيږې؟ چې زه ابراهيم ادهم يم؟

ماشوم بيا وخنډل او ويې ويل: اي پاچا زه په همدې خاطر خاندم چې وايې څرنگه دې وپيژندلم؟ دا دخداي اسرار دي چې زه پوهيږم او ته نه. ابراهيم ادهم وويل: ښه نو دا ژاړې بيا ولې؟ ماشوم ځواب ورکړ: اي ابراهيم ادهمه! کله چې زما مورد پخلي لپاره اور بلوي نو لومړی واړه واړه لرگي راتولوي بيا پرې ستر لرگي ږدي او بيا اور ورته کوي کله چې واړه لرگي اور واخلي نو وروسته بيا ستر لرگي هم سوځي اوس زه ويريرم چې خداي ناخواسته زمور وروړو له لاسه غټان ونه سوځي او په همدې خاطر هم ژاړم.

ابراهيم ادهم بيا پوښته وکړه: نو دا خاورې ولې په سر شيندې؟ ماشوم ځواب ورکړ چې اي سلطانه! زه ددې لپاره خاورې په خپل سر شيندم چې ددې وړتيا او لياقت نه لرم چې په هغې له پاسه پښې

کیرېدم او وگرځم نو له همدې کبله یې په سراچوم. ویل کیږي چې دا ماشوم حضرت امام مالک رض و و. پلار راته وکتل او موسک شو. - څه ورک شه نور دې نو سترې کرېم اوس به نو دیگ هم ته کړې او کالي به هم پریمنځې. - سمه ده.

- وایه کنه اوس ستانوبت دی.

- ښه سمه ده خو که د زده نه وي.

- ښه وایه.

- وایي چې ابراهیم ادهم چې کله پاچایي پرېښوده او مخ د مکې په لوري روان شو نو ډیر ځایونه یې مزدوری و کړې، یو ځل په یو ځای کې د انارو په یو باغ کې باغبان شو او ځان یې د باغ خاوند ته ورو نه پیژانده. یوه ورځ د باغ خاوند باغ ته ورغلی دی او ابراهیم ادهم ته یې ویلي دي چې ورشه یو ښه شرین انار راوړه، ابراهیم ادهم تللی دی یو انار یې ورته راوړی دی کله چې د باغ خاوند هغه خوړلی دی نو ادهم ته یې ویلي دي چې ورشه شرین راوړه دا شرین نه وو. ابراهیم ادهم بیا تللی دی بل انار یې ورته راوړی دی هغه چې یې خوړلی دی بیا یې ادهم ته ویلي دي چې ادهم شرین نه وو، ته څرنګه باغبان یې چې دومره وخت دې په دې باغ کې هم تیر شو تر اوسه دې د باغ خواږه او تروش انار ندي پیژندلي؟ ابراهیم ادهم ورته وویل چې زه باغ ساتم د انارو په مزه نه پوهیږم ځکه چې نه مې ده کتلې. وایي چې د باغ څښتن دا واورېدل نو ویې ویل چې پس ته نو ابراهیم ادهم یې.

- ښه

- خو ختمه شوه.

- دا کیسه له کومه شوې ده؟

- نوزه څه خبریم په یو کتاب کې مې لوستې ده.

- دا له ابراهیم ادهم په خپله نقل شوې ده دا کیسه خپله هغه کړې ده.

- په دې یې نو نه پوهیدم.

- پاتې هم لري .

- هغه څرنگه ؟

- لدې ځايه تللی دی بل ځای مزدور شوی دی ...

- بڼه نو .

- ولاوس مې په وس کې نشته څه ژر کوه ديگ وکړه ، چې کالي هم

دواړه پريمينځو .

- بڼه سمه ده .

يوولسم څپرکی

پوهنتون ته تگ :

بېگامې له ځانه سره سترگې پټې کړې وې ، ډيره شېبه مې فکر کاوه ،
يا خدايه ! زه به سبا څم پوهنتون ته پلار ته به ديگ څوک کوي ؟ بې له
ما به څرنگه خوب ورځي ؟ او څرنگه به يې ياديرم ؟ يا خدايه ! زه دې
همداسې پيدا کړی يم بې پلاره به څرنگه خوب راځي ؟ څرنگه به بې له
پلاره ډوډۍ خورم ؟ او څرنگه به بې له هغه ژوند کوم ؟ درسونه مې هم
سخت دي ؟ پلار هم ضعيف دی ؟ بس په همدې فکرونو کې د پلار
خواته غځېدلې وم ، چې پلار راډيو بنده کړه او پورته شو .

- زويه کالي دې سم کړل ؟

زما ستونۍ غريو نيولی وو ، پلار ته مې وکتل او بيا مې وړاندې
دستکول ته وکتل .

- هو .

- بهبه نور نو اسدجان د مسافری شو ، خدايه ! څومره لوی يې دا زما
ارزو وه چې يوه ورځ وگورم زوی مې پخپله چپرته ځي پخپله ځان ته

فکر کوي او په خپله دخپل ژوند او راتلونکي فکر کوي. بچک دا
ډیر لوی ویاړ دی ته نور غټ شوی یې.
- خو ماته سخته بنکاري.

- لیونکه ، تر قیامت به دې دپلار په خوا کې وي ؟ دا انسانان ټول
همدا سې دي ، دا قانون دی ، ته تر اوسه لدې قانونه بې خبره پاتې یې
؟ تر اوسه پدې نه پوهیږې چې هر سړی پیدا دی خپل خپل کار لره کنه
؟

پلار موسک شو بیا یې په مخ وټپولم ، خو زما فکر خراب وو ، له
یوې خوا به مې پدې چرت سم شو چې آمنه به و وینم لږ تر لږه یو ځل خو
به یې و وینم څومره به راته خوشاله شي . زه به هم ورته ډیرې
دگلوباغې شنې کړم هغه به هم راته غورې وکړي آخر هغه هم خپل
مقصد ته ونه رسېده غوښتل یې ډاکټره شي خو خدای خبر چې اوس
به نوڅه کوي کور به کیني که به څه کوي ؟ زه دهغې په ځای ډاکټر
کیرم خدا راغله او موسک شوم . پلار راته وروځې کش کړې او ویې
خندل .

- چېرته رسیدلی یې ؟ گوره پام کوه دا دځمکې خلکو ته هم لږ لږ گوره
دومره هم تیزمه څه ، دوهمه گربته ، هغه یوه ورځ چرت نیولی وو چې
ور ننوتلم نور ا پورته شو راته غوسه شو ما ویل چې څه خبره ده ویل
یې چې نور یې نو د جرمني د الوتکې ټیکټ کړی وو او مخ په جرمني
روانېده چې زه یې مزاحم شوم .

پلار ډیره شپبه تسکین را کړ ، په کابل خوزه بلد وم ، خوبیا یې هم
ډیرې لارې گودرې راته ونبودې زه ډیر ورته شله وم چې هغه هم راسره
لاړ شي خو هغه به ځان په بله کړ سر به یې گراوه او راته موسک به
شو .

- ډار یې چې ورک به شي ؟

- نه څه ووړ خو نه يم .

پلار خدا واخيست .

- هو اوس خو نو غټ میړه یې .

ماهم و خندل خو اوس نو هغه وختونه تیر وو چې په دې خبره به مې ورسره جنگونه کول.

- گوره زویه چې په خپله لار شپې دا بڼه ده ، زه هم په یو دوه اونیو کې حتماً درباندي گرحم او بل دا چې ته به له خیره نور غټ سړی شوی وې ډاکټر صاحب به وې په ترکان پلار به شرمیرې هسې دې ولې آبرو وړم.

ماته غوسه راغله خو بیا مې همداسې وخت له ځانه سره انځور کړ خو بیا مې له ځانه سره وویل چې یو ځل سړی له یو چا پیدا کیږي هغه یې لویوي بیا یې په قواره و شرمیرې دا به هسې معنی لري لکه چې پخپل خلقت شرمیرې دا به نو څومره پست انسان وي ؟.

ټوله شپه مې رنگ رنگ خوبونه لیدل ، سبا مې دستکول راواخیسته ، پلار هم راسره را روان شو ، په لارې یې راته نور هم ډیر نصیحتونه وکړل ، دخدای زور پیسې یې هم په جیب کې راواچولې بیا یې راته وویل.

- زویه باور وکړه چې راباندي گران یې ، خو ته هم زما لپاره په خپلو درسونو کې کوبنس و کړه چې هر څومره پیسې دې په کار بدلې حال رااستوه زه یې درته استوم چې هیڅکله هم له ډاکټر خیلو پیسې ونه غواړې هرڅه درته زه اخلم.

رنگارنگ فکرونه راسره وو ، له یوې خوا خوښي ، له بلې خوا له پلاره خدای پاماني ډیر عجیب حالت وو ، پلار ته مې وکتل او موسک شوم پلار هم وروځې کش کړې په سر مې یې لاس راتیر کړ .
- وایه زویه هیڅ خبره په زړه کې مه ساته بیا ژوبلیږي .

ما و خندل عجبي خبرې به یې کولې هر ډول حالت به یې له سړي په یو یادوه خبرو کې لیرې کاوه کله کله به مې له ځانه سره ویل چې زما پلار یواځې خدای د زوی د روزلو لپاره پیدا کړی دی ، آخربیخي جادوگر پلار دی .

- پلاره خیر دی پوهیږم چې حوصله درسره نشته خو دا یوه غوښتنه یواځې یوه غوښتنه .

- وایه بچک ته سراسر غوښتنه یې .

- یوه د ابراهیم...

- په دواړو سترگو بچک تیاری نیسه چې دا یې یوڅه سخته ده باید
ټوله دې په یاد وي .

- سمه ده .

- غورږ شه .

- غورږ یم .

- وایې چې ابراهیم ادهم ناست و و یوکس ورته راغی او ورته ویې
ویل چې اې شیخه ما په خپل ځان ډیر زیات ظلم کړی دی ماته داسې
یوه خبره وکړه چې لکه امام یې له ځانه سره گرځوم . ابراهیم ادهم ورته
وویل : که له مانه دا شپږ خویونه یاد کړې نو بیا به درته هیڅ هم زیان
ونه رسوي .

لومړی : دا چې گناه وکړې نو د خدای روزي مه خوره . هغه کس وویل
چې دا نو څرنگه ممکنه ده څه شی چې په عالم کې دي ټول دهغه
څښتن دي نوزه به داسې څه د خوراک لپاره له کومه کړم چې هغه نه
وي پیدا کړي ؟ ابراهیم ادهم ورته وویل چې پس دابه نو ښه وي چې
هم یې رزق خورې او هم یې له قوانینو سرغړونه کوي او گناه کوي ؟
دوهم : دا چې گناه وکړې نو د خدای له ملکه بهر شه . سړي وویل چې دا
خو ډیره سخته ده شرق او غرب هرځای چې فکر کوي دهغه ملک دی
نو چیرته لاړ شم ؟ ابراهیم ادهم ورته وویل پس نو دابه ښه وي چې
دهغه په ملک کې اوسې او گناهکار اوسې ؟

دریم : دا چې گناه کوي نو داسې ځای یې وکړه چې خدای دې ونه
ویني . هغه کس ورته وویل چې دا کله ممکنه ده چې یو کار وکړم او له
خدایه پټ وي له هغه چا چې عالم غیب السموات ولارض دی .
ابراهیم ادهم وویل نو ستا په نظر دا ښه خبره ده چې دهغه رزق خورې
په ملک کې یې اوسې او له هغه ونه شرمیږې او گناه وکړې ؟

څلورم : دا چې کله درته ملک الملک ستاد روح اخیستو له راغی نو
ورته ووايه چې ماته وخت را کړه ترڅو توبه وکړم . هغه سړي وویل چې

هغه به هيڅکله له مادا قبول نکړي. ابراهيم ادهم وويل چې پس ته چې نشې کولای چې مللک الملک ديوي شپې لپاره له ځانه ليري کړي نو پس وړاندې لدې چې راشي نو توبه وکړه.

پنځم داچې کله درته نکير او منکر راشي دواړه له ځانه ليري کړه هغه سړي وويل چې هيڅکله به زه داسې کار ونه کړای شم ، ابراهيم ادهم وويل پس دهغوی ځوابونه ورته چمتو کړه .

شپږم داچې کله له قيامته ورسته فرمان راشي چې گنهگاران بوځئ دوڅخه ، ته ورسره مه ځه هغه سړي وويل چې آيا شونې به وي چې زه په پرنبتو غالب شم ؟ ابراهيم وويل چې پس ټوله کيسه همداسې ده لکه دا ودې چې ويل . وايي چې هغه کس توبه وکړه او شپږکلونه په توبه کې وو ترخو يې له دنيا سترگې پټې کړې .

پلار ماته وکتل ، په سترگو کې يې اوښکې راوگرځېدې ، لاس مې يې ورونيو او په لاس کې يې تخته کړه .

-زويه هر کار چې کوي نو معنويت له ياده مه باسه ، دين ته پوره پوره پام کوه ، له هرډول اضطرابه به خلاص وي په ځان به متکي وي او تل به ډاډه وي .

پلار بس چې څومره غرېږده خبرې يې اغيزناکې کېدلې ، نور نو د موټرو اډې ته رارسېدلې وو ، په تندي يې ښکل کړم او نور رانه روان شو .

کله چې يې راته شا شوه په اهميت يې پوه شوم ، پلار پلار... پلار پلار . عجيبه کلمه ده ؟ څومره رازونه پکې نغښتي دي ؟ خو حيف چې په اهميت يې نه پوهيږم .

نور مې نو په موټر کې دپلار په کيسه فکر کاوه او آمنه مې جگه سترگو ته ولاړه وه فکر کولو ته يې نه پريښودم له بلې خوا مې پوهنتون په نظر کې وو او کله کله خو به مې نور نور خيزونه هم ياد ته راتلل ، له ځانه سره مې وويل چې په څوکلونو کې مسؤليتونه څومره ډير شول ، بايد فکر وکړم . بايد فکر وکړم ، په دې سړکال کې مې مسؤليتونه څومره ډير شوي دي ؟ خدای خبر که خدای مور ته

داسې قوي ذهن نه وای راکړې نو دوه کاله ورسته خوبه مې سر
چاودېدلې وای.

لدې سره زموږ د یوې بنوونکې خبره رایاده شوه ، په ټولگي کې یې
سترگې ګرځولې ماته یې سترگې ونيوې.

-اسد جان دافغانستان د سلو ولسوالیو نومونه به یاد کړې.
ما وخنډل.

-مګر د انسان ذهن څومره قوي دی ؟

-ډیر قوي دی ډیر قوي دی ، افلاطون دخپل ذهن په سلو کې له پنځه
ویشت برخو استفاده کړې وه پاتې یې همداسې بې کاره پروت وو .

اوس مې یې داخبره سمه نه یادېده چې هغې افلاطون ونبود که بل
څوک بس په همدې فکرونو کې وم له وړوکتو به نیولې دنسوونځي ،
دکان او هر ځای یوه یوه صحنه مې له سترگو تېرېده ، له ځانه سره مې
وویل چې عجیب دی د دنیا قانون هم ، که پخواني نه وای اوس به
موږ څرنګه ژوند کولو ، ګوره دا د پخوانو تجربې دي چې نن موږ پرې
تردغه ځایه راسپدلي یو . بنه کارونه یې تکراروو او نورې بنسټګنې
پرې مومو او له بدو یې ځان ساتو ترڅو له ډیرو بدو ځان وساتو . نور
مې نو پلار سترگو ته ودرېده دهغه یوه یوه خبره مې له ذهنه تېرېده ،
بیا مې آمنه یاده شوه او همدسې مې ذهن سرگردانه ګرځېده او
دستري ژوند په ګرم ښاريې وزرونه خلاص کړي وو ما هم ورسره
ددغه ښار ګرمې سندري ته غوږ کینښود او کرار کرار مې سترگې سره
ورغلې وې چې یو سوال ګرمې د فکر نړۍ سره وخوځوله ، سترگې
مې ورپورته کړې چې سوال ګرځیر ځیر راته وکتل سخت ترې
ووېرېدم یو خو عجیب جامې هم وې بل یې بل رنگ کتل ډیر ترې
وډار شولم ، د پلار کیسه مې رایاده شوه هغې نور هم وویرولم .

پلار کیسه کوله وایي یو پاچا وو ډیره دبدبه یې درلوده ، ډیر ظالم او
بې رحمه پاچا هم وو ، یوه ورځ یې تصمیم ونيو چې په یوه میله له
ښاره بهر ووځي ، بنه تیاری یې ونيو ، د خدای زور اسونه او شان او
شوکت یې ورسره برابر کړل په ډیره خوبنۍ له ښاره مخ په بهر روان

شو ، کله چې له ښاره وتلو نو په لاره کې یو سوالگرو ته ودرېده ،
لاس یې ورته و خوځاوه او ورته ویل یې چې صبر وکړه پاچا په ډیر کبر
کې ورته ودرېده .

- څه دي ؟

- په غوږ کې یې درته وایم .

وايي پاچا ته ډیره غوسه ورغله بیا یې په ډیر غرور غوږ ورنږدې کړ .
- وایه .

هغه سوالگري یې وایي کرار په غوږ کې وویل .

- زه عزاریل یم غواړم چې روح د واخلم .

وايي چې پاچا یوځل بیا ورته وکتل ، په چرت کې شو بیا یې څیر څیر
ورته وکتل ، نوریې ورته په زاریو پیل وکړ .

- دومره مجال راکړه چې بیرته کور ته لاړ شم ، اولادونه مې ووینم او
دوه رکعت له مونځ وکړم .

وايي سوالگرو ته وویل .

- نه ماته امر شوی دی .

پاچا چې ورته هرڅومره زاری وکړې خو هغه سرې ونه منله ، وایي
ځای په ځای یې ترې روح واخیست او له اس څخه راوغورځېده او
سوالگرو له سترگو پنا شو .

په همدې چرتونو کې وم ، سوالگرو ته مې نیغې سترگې نیولې وې ،
خو هغه موسک شو له ما تیر شو بل ته یې لاس ونيو . ما سترگې پټې
کړې ، خولې راباندې ماتې شوې وې ، عجیبه وورېدم بیا راته د
ابراهیم ادهم قیصه یاده شوه چې باید هیڅکله هم خدای سرې هیر نه
کړي ، ځکه نه ملک الملک له ځانه شړلی شو ، نه مو هم له نیکراو
منکر سره زور رسي نه هم په قیامت کې د دوڅ له عذابه ځان ژغورلی
شو ، څه ښه وخت دی دتوبې لپاره څه ښه فرصت دی ، بس همداسې
مې په چرتونو کې سترگه پټه شوې وه .

دوولسم خپرکی

پوهنتون

بس چې ورځ تیرېده نو زړه مې تنگېده ، په کوټه کې راسره ملگري به خوشحاله وو ، بنایي هم نوی یې کابل لیدلی وو او چې مازې به له درسه راغلو بهر به ووتل ، د پوهنتون لیلیه راته عجیبه بنکارېده ، د سېلو ډوډۍ بېگانی-نخودی او لوبیایي ډوډۍ چې وردگ به پرې ما بنام ټوقې شروع کړې مگر کتابونه به وغورېدل ، ځان مې عجیب احساساوه یواځې خو په عین حال کې به مې داسې احساس کاوه لکه چې د ټول هیواد کورنۍ مې راسره دي خو یواځې پلار به مې چې یاد شو نو هر څه به مې له یاده ووتل ، چې کوټې ته به راغلم نو دیکونه به مې چې پرېمنځل ، کار به مې چې کاوه او بیا به چې ویده کېدم پلار به مې نیغ سترگو ته ودرېده ، دهغه بنکلې خبرې بنکلې کیسې او بنکلې نصیحتونه .

په تخت ناست وم کتاب مې په لاس کې وو ، چرت مې گله وډ وو یو وردگ ملگری مې راننوت ، تل به یې خوله له خندا ډکه وه ، اوږده نری لوره قواره یې ډیره په زړه پورې وه ، مور به ډا کتر زړگی باله او تل به مو پرې ټوقې کولې ، خودهغه له ټوقو به مو پنا غوښته چې یوځل به یې په ټوقو شروع وکړه بیا به نو د چا پلار هم ترې نشو خلاصېدی .

لونډي یې پرېمنځلي وو ، په میز یې کینودل ، لاسونه یې په دستمال وچ کړل ، هینداره یې مخ ته ونيوه او په رمنځ پسې یې هغه خوا دې خوا کتل بیا یې شوخي پیل کړه .

-وهلکه ، رنځوره ، ناروغه په زړه ویشته غزني چیه راځه بهر لار شو لږ سترگې به خوږې کړو دا دکابل نجونې دې انتظار کوي وایي چې په کوټه ننوتلی دی راوډې وځي یادېږي مو .

- ډاکټر زړگي وروځي هغه يې بس دی .

- نه زړگي نو د څه شي دی ، د غزني چي غوندي قواري چي نجونې يې سلامی . ته کتار ولاړې وي نه راوځي او زړگي وروباسئ ظالمانو په دابنو مغزونو .. پورته پورته غزني چيه نن به راباندي ځان ووهي .
- پرې مې بده ورورک مې يې اعصاب مې گډوډي درسونه خودې خپله وليدل ؟

- بلا پدې درسونو پسې کړې پورته وایم چې حوصله نوره نشته که نه وي گوره بيا خونو پوهيږي .

زړگي ډير مسلمان ځوان وو ، تل به يې د قران تلاوت کاوه ، یو لمونځ يې بې جمعې نه کاوه خو په عين حال کې دهغه خبره سخت د خولې چرپند وو چې څه به يې وويل بس ويل يې . بهر به چې ووتلو نو يابه د کارته پروان تر جوماته لاړو يا به مو د سپلو په مخ کې منډې وکړې او بيرته به ستړي ستړي کوټې ته راتلو ، هغه په سترگو هسې بنکار بده تابه ويل چې له سره به درسونه نه وايي خو په ټولگي کې يې بيا څوک دهغه خبره بچونه وو چې ترې کړت وو هي ، په انگليسي يې روانې خبرې کولې ، عربي خو يې په ټپکه اخیستې وه اردو يې هم کله کله ويله او روسي خو يې نو د سياست په اړخ کې تکيه گاه وه ډير تکړه ځوان وو ، هغه به ماته ويل

- ډير روی غزني چي يې .

د روی معنی چالاکه ده هغه به هر چاته ويل چې فلانی روی دی . خلاصه په زور يې ورسره بهر وایستلم ، خوزما چکر ته زړه نه کېده درې میاشتي مې پلار نه ووليدلی وو ، یوه میاشت وړاندې د خاله دوی کره لارم آمنه مې وليدله ، رینستيا يې هم راته وژړل له ډيري خوبنۍ يې وژړل بيا پټه بلې کوټې ته لاړه ، ډاکټر راته ويل چې پلار راته ليک استولی دی ، پلار په ليک کې ډير خيزونه راته ليکلي وو ، ټولې يې بنکلې کلمې ليکلې وې ، دهغه خط ډير ښک بنگ خط وو ، يواځې يې يو څو ټکي ښه دده وو ، چوکاټ ، ته دري ، څنگ دري ، پله ، سردري ، کچالک او داسې نور چې هغه به يې د خپل کار لپاره

په هغه زړه خیرې خیرې کتابچه کې نوټ کول.

مازینگر مې زړه تنگ وو ، راغلم کتابونه مې راواخیستل ، آمنې مې له هرڅه غیره چاپیره کړې وه ، دشپې مې هم دهغې سترگې په خوب لېدلې دورځې مې هم دهغې خبرې ، کتل او حرکات له نظره تېرېدل . په تخت اوږد غځېدلې وم چې دا کټرزګی راننوت ، له خوبسې یې پورته پورته ټوپونه وهل .

- ښه بالاخره ماهم ولید ، یاخدايه ته یې ورته وساتې دواړه څو مره یو بل ته ورته دي څو مره ښه دي وای وای .

- څه خبره ده وه وردګه ولې دې بیا اډونو بخار کړی دی ؟

- پرېږده دا خبرې ، زیری به مې څه شی وي ؟

- د څه شی زیری ؟

- ووايه زیری به مې څه شی وي ؟

- ښه خو چې څه دغونښتل کنه ووايه ؟

- د ابراهیم ادهم سیوری راغلی دی .

- هې ؟ رینستیا وایې ؟

- ولا بالله .

بس راتوپ مې کړل ، یاخدايه ! دا څرنګه شېبه ده ؟ ډاکټرزګی زما ټولې کیسې اورېدلې وې هغه به زما پلار د ابراهیم ادهم سیوری باله کله کله به یې ماته هم ویل چې د ابراهیم ادهم سیوری . بهر راووتلم که ګورم چې ډاکټر رحیمي د موټر په مخ کې ولاړ دی او په محصلینو کې ګوري .

- سلام .

- سلام سلام جوړ پخیر . بهبهب

ما شاوخوا کتل ، ډیر خپه شوم ، پلار چې نه وي تا په بلاوهم ، وخورې دا ستره خپته او تنګه دریشي له ځانه سره غوسه راغله ، چې له شانہ راباندې چالاس کېښود ورومې کتل چې پلار وو ، له ډیرې خوبسې مې ورته وژړل ، ډیره شېبه مې په غیږ کې نیولی وو ، او ورته ومې ژړل پلار هم ډیره شېبه خپله ژړا سره قابو کوله وروسته یې راته

وويل.

- گوره ليونې ته څه په لندن کې خو نه اوسې درې مياشتې کيږي چې نه مې وې ليدلې.

خو زما په دې خبرو سر نه خلاصېده ، ډيره شېبه مې مخامخ ورته وکتل ، هغه پلار نه وو چې په ترکانې کې به يې لنډ کميس او ستر پرتوگ اغوستی وو ، هماغه د اختر جامې يې اغوستې وې او توره لنګی يې هم تړلې وه ، ډير بنسکلی شوی وو ، خوله قواري يې مالومېده چې ډير ضعيف شوی وو . ډاکټر راته مخامخ وکتل موسک شو .

- گوره ورته واړه ته خوار ؟ ورشه انډيوالانو ته ووايه چې نن شپه بل ځای ځي ، څه ورشه هله بچو .

بس له ډيري خونبۍ مې داسې مندې راوکرې چې مه يې کوه پوښتنه ، ډاکټر زړګی مې له ډيري خونبۍ کلک مچي کړ او ورته و مې ويل چې زه نن شپه ځم د خاله دوی کور ته مې هغه هم موسک شو څه يې ونه ويل .

ما بنام د خاله دوی په کور کې وو ، زه ډيره شېبه د پلار خواته ناست وم ، د پلار نصيحتونو ته مې غوږ نيولی وو ، آمنه هم مخامخ ناسته وه ، خولې ته يې ټيکری نيولی وو موسکه موسکه کېده ، ډيره شېبه مې کله په هغې کې سترګې گنډلې او کله به د پلار مخ ته ځيروم ، ډاکټر ته نور خوب ورغی هغه اجازه وغوښته او ووتلو ، ما پلار ته کتل ، ورته موسک شوم .

- پلاره د ابراهيم ادهم نوې کيسه دې راته ليکلې او که همداسې يې راته وايي ؟

پلار په زوره وخنډل ، د آمنې خدا مې نور هغه دچا خبره د زړه د کوټې تير مات کړ ، خاله هم په خدا له بهره رانوته ، يو ځل يې ماته وکتل بيا يې پلار ته وکتل چې له خدا خوڅېده او بيا يې آمنې ته وکتل ، آمنې هم ټيکری په خوله و منډلو او مور ته يې وکتل په خدا کې يې ورته وويل .

- آخې مورې کوچني پلار پيدا کړي دی د ابراهيم ادهم کيسه ترې غواړي.

خاله هم له خدا شنه شوه ، ډيره شېبه ولاړه وه بيا يې چای جو شې ټولې کړې او مخ په بهر ووته ، ما آمنې ته وکتل ، هغې شاوخوا وکتل بيا يې په پلار کې سترگې وگنډلې چې پلار نسوار توف کاوه هغې سترگه ووهله او موسکه شوه له کوټې ووتله.

نور نوزه او پلار يواځې پاتې شو ، پلار راته ډيرې غورې کړې ، د کور په اړه د دکان او ترکانې په اړه څه کارونه يې چې کړي وو ، کوم پورونه چې راختلې وو ، کوم پورونه يې چې اوس په خلکو باندې شوي وو ، ډيره شېبه راته وغږېده ، نور نو خوب وخت وو ، خاله راغله او به يې راوړې نور نو هغه لاړه مور يې په کوټه کې پرېښودلو ، بيا مې پلار ته وکتل او هغه هم راته موسک شو .

- ښه نورې څه غورې دي ، کابل درته څرنگه دی ؟

- بس بد ندی .

- سات دې تير دی کنه ؟

- هو ښه يم بس له درسو نو سره بوخت يم .

ډير مې زړه غوښتل چې په خوا کې يې وغځېږم او د اوو ټگانو نکل راته وکړي يا هم د ابراهيم ادهم يوه نوې کيسه راته ولولي خو نور نو له ځانه شرميدم ، غټ ميړه يم ، غټ ميړه يم .

سهار هم پلار وويل چې ځينې ځينې څيزونه اخلي نور نو کور ته روانيږي ، زما پرې زړه نه کېده چې ترې خداي پاماني وکړم ، سهار يې راته په جيب لاس وواځه بيا يې دخداي زور پيسې راته ونيوې ما پيسو ته وکتل خدا راغله .

- هغه پخوانی مې هم لاندي مصرف کړې .

- بد دې کول ، کنجوسي مه کوه ، کله کله چې بازار ته ځې له همزولو

ځان مه ټيټوه ، که د ترکان زوی يې خپل شخصيت خودې جلا دی .

- نه بابا کاشکي دنړۍ ټول انسانان تا غوندي وی .

- هو نور به نو عجب اتن جوړ وای .

بيا يې هم وځندولم او په خدا مې ترې خداي پاماني واخيسته ، نور نو پلار هم لار او زه هم ليليې ته راغلم ، ډير مې زړه غوښتل چې هيڅکله هم ترې جدا نشم ، خو بيا به مې د پلار هماغه خبره رايا ده شوه چې دا د طبيعت قانون دی څومره چې پرمختگ کوي هومره به د ميني مزي هم سستيري او هومره به سرگرداني ډيريري .

ديارلسم څپرکی

آمني ته ليک:

له يوې خوا ورځ په ورځ درسونه سخت بدل له بلې خوا د پلار ياد وو ، د آمني ياد وو ، هيڅ نه پوهېدم لکه ليو نې کيرېم چې داسې احساس مې کاوه چې ژوند پوچۍ په سر اخيستی ، کله به مې له ځانه سره ويل چې پوهنتون به هم ونه ويلى شم ، کله به مې ويل چې که آمنه زما نصيب نشوه نو په هغه ورځ به ځان وژنم کله به څه فکرونه وو کله څه ؟ خو بيا به مې د پلار خبره رايا ده شوه چې ويل يې ته نن هغه څوک يې چې ته پرون هغه څوک وي چې نن ورځې درته انتظار کاوه او نن ورځ هغه څوک يې چې سبا درته انتظار کوي او سبا به هم هغه څوک يې چې نن يې فکر کوي ، پس مثبت فکر کوه او هڅه کوه ، بيا مې خپلې کتابچې ته وکتل په وقايه مې يې ليکلي وو ، راتلونکي په هغه چا پورې اړه لري چې هيله يې لري او په هغه ټينگ ولاړ وي ، له ځانه مې سر و خوځاوه او نور مې ځان ته ډاډ ورکاوه ريښتيا هم پرون مې فکر کاوه چې پوهنتون ته به څم دادي پوهنتون مې يو سمستر ختم کړ او بايد وړاندې فکر وکړم زه کولای شم ريښتيا هم کولای شم .

يوه ورځ مې کتاب را سره واخيست ، په چمن کې ورسره پريوتم ، خو درس خوند نه را کاوه ، زړه مې غوښتل چې د آمني په اړه فکر وکړم ، څرنگه به ورته خپله مينه ووايم ، آيا هغه هم را سره همداسې مينه لري

خوچې د هغې حرکات به را یاد شول نو بیا به مې له ځانه سره وویل چې هغه به هم لکه زه اوس په ما کې فکر کوي. قلم او کاغذ مې راواخیست ، زړه مې غوښتل دومره اوږد لیک ورته ولیکم چې دوه ورځې یې لولي .

مینې ، سلامونه ، درنښتونه او نېکې هیلې وروسته :

ډیر وخت مې زړه غوښتل چې دومره اوږد لیک درته ولیکم چې دوه ورځې یې لولي ، زړه مې غوښتل چې په زړه کې مې ستاد خدا او ستاد خیرې تصویر په کاغذ درته ولیکم او درته وایې ستوم ، زړه مې غوښتل چې خپلې ټولې ارزوګانې درته ولیکم او درته وایې ستوم ، زړه مې غوښتل چې داسې لیک درته ولیکم چې تر اوسه په نړۍ کې هیچاهم نه وي لیکلی ، او زړه مې غواړي چې ته هم داسې لیک راته ولیکې چې خپلې ټولې مینې دې پکې انځور کړې وي ټولې ارزوګانې ، خوښۍ او د زړه ټول حال .

میاشت وړاندې چې له پلار سره درغلی وم ، تا راپورې وخنډل چې ماله پلاره د ابراهیم ادهم کیسه وغوښته ، زړه مې غواړي چې له پلار وروسته راته ته کیسه ولولي ستا په خوا کې ویده شم او ته راته نصیحت وکړې ، زما هره خبره واورې او بیا موسکه شې .

زه د ارزو څوک یم ، پلار ارزومن روزلی یم او تل مثبت فکر کوم ، زړه مې پخوا هم راته ویلي دي چې یوه ورځ به مې خدای نصیب کړي چې ستا خدا نوره زما محرم وي زما خدا تا ته محرم وي ، ته زما تکیه وې او زه ستا تکیه وم ، زړه مې غواړي چې هرڅومره مې زړه مات شي ته یې ورغوې او زړه مې غواړي چې هرڅومره د زړه مات شي زه یې ورغوم ، زړه مې غواړي چې د ابراهیم ادهم غوندې ستا دمینې کعبې ته د شام دښتې درکچ کړم او زړه مې غواړي چې پښې بیلی ، خیرې گریوان او پاره پاره جامه دې تر دره ځان ورسوم او زړه ستاد مینې له چینې داسې سپر ابه کړم لکه ابراهیم ادهم چې مور وو ، زړه مې غواړي چې ستامینه مې په زړه کې د هر پیل او پای وا کداره وي

او زړه مې غواړي چې هر اول او آخر ستا په نوم کړم ، زړه مې غواړي چې یواځې ستا ناز او کرشمې مې په زړه کې د خوښۍ اتڼې وکړي او یواځې ته مې د مرگ سلگۍ وگوري ، زړه مې غواړي چې یواځې ته مې د ژوند د خطیر سفر ملگرې وي او ستا مینه مې په زړه کې انرژي او توان وزیروي زړه مې غواړي چې ...

چې کاغذ ته مې وکتل رینستیا د و همه پانه مې هم ډکه کړې وه نور مې نو خبره راتوله کړه خو زړه مې غوښتل چې ډیر څه ورته ولیکم .

گوره دا لیک چې دې ولوست په همدغه کتاب کې بېرته لیک راته ولیکه ، زړه مې غواړي چې یواځې هماغه لیک مې نور د هر څه ځواب وي ، گوره د ځواب په تمه یم ، د جمعې په ورځ درځم لیک به دې حتماً لیکلی وي او د همدغه کتاب په منځ کې به دې ایښی وي .

کاغذ مې قات کړ په کتاب کې مې کینسود ، نور درس هم مزه نه راکوله له هغه ځایه راپورته شوم ، په چرت کې وم که کاغذ یې پلار وگوري ، مور یې هم خور وگوري څه به وايي ؟ نه بې له هغې به یې بل هیچا ته هم نه ورکوم .

جامې مې واغوستې د آمني دوی د کور لور ته روان شوم ، عجیب احساس مې کاوه ، زړه مې غوښتل چې ژر یې راته ځواب لیکلی وای ژر یې لوستلی وای او ژر یې بېرته کاغذ په لاس را کړی وی ، کور ته یې ورغلم ، زنگ مې وواکه ، خپله آمنه وه ، له خوښۍ التلم .

- بلې ؟

- آمني زه یم اسد ، گوره یو ځل خپله راو وځه کار مې دی درسره .

- په دواړو سترگو درغلم ، رینستیا راځه کورته کنه .

- نه ته راشه لومړی تاسره کار لرم .

زړه مې درېږده ، خوراوتله ، څو ځله مې په ځان آیت کړسي چوپ کړه ، یاخدا یه اوس خبرې رانه هیرې نشي ، څه ورته ووايم ، په همدې سوچونو کې ولاړوم چې آمني دروازه خلاصه کړه ، موسکه او جادوگره قواره یې رابنکاره شوه ، سترگې مې یې خونې سرو غټو غټو سترگو ته ونيوې او داسې مې ورته وکتل لکه له موسکې قواړې

یې چې په زړه کې تصویرونه اخلم.

- به به سترگې مور وښانه ، د پلار ماشوم وگوره ، سترې مشې راځه کورته.

- نه نه ځم ، بس بېرته ځم یواځې دا کتاب مې راوړی دی.

- د چا دی ؟

- ستا لپاره .

- زما لپاره ؟

تندی یې گونځې کړ کتاب یې ورواخیست بیا یې واپاوه ، په منځ کې یې کاغذ ته پام شو راوایې خیست ، زه وچ حیران شوم اوس څرنگه کوي .

- نه نه گوره دا دلته مه گوره ، یواځې ستا لپاره دی چې بل څوک یې ونه گوري کور به یې وگوري .

- څه دي پکې ؟

- ته یې وگوره ته هم همدومره ولیکه لزیات .

- څه شی ولیکم ؟

- ته دا ولوله بیا به پوه شي زه اوس ځم .

- پاتې شه خاله هم کور ده چای وڅښه بیا به لار شي .

- نه مننه درسونه لرم ، خدای پامان .

- مخې ته مو ښادی .

ورته ومې کتل سترگې یې تتې کړې و یې خندل لاس یې و خوځاوه او دروازه یې بنده کړه ، نور نو مخ په پوهنتون روان شوم عجیبه احساس مې کاوه لکه چې اډونه مې سپک شوي وي خو اندیښنې مې کرارې کرارې زیاتېدې دهغې یوه یوه خبره رایا دېده .

- څه دي پکې ؟

- څه شی ولیکم .

- پاتې شه خاله هم کور ده چای وڅښه بیا به لار شي .

- مخې ته مو ښادی .

په چرتونو کې پوهنتون ته لارم ، ټوله شپه مې هغه په خوب لېده ، کله

به مې يې ليک په خوب لیده چې اوږد ليک يې را ته ليکلی وي. سبا ته پنج شنبه وه ، په درس له سره ونه پوهېدم ، يواځې هغه مې سترگو ته ولاړه وه ، دهغې خندا ، شوخي او بنکلي سترگې ، که به مې استاد ته کتل ، دده کوونکو تختې او هر څه ته دهغې تصوير مې لیده ، نه مې ځان غږولی شو او نه مې هم يواځې په هغې فکر کولای شو .

بېگا مې هم همدا سې چرت خراب وو ، سبا ته د جمعې ورځ وه ، سبا ته ورتللم له ځانه سره مې بس همدا ويل چې څه به يې راته ليکلي وي ؟ مينه ناک ليک به وي ، غمجنوونکی بنکلی او که به يې څه ليکلي وي ؟ .

سبا مې زړه ټوپونه وهل بس ځان مې تيار کړ او د خاله دوی د کور په لوري مې مخه واخيسته ، زنگ مې وواهه ، زړه مې ډبېده اوس به هم آمنه وي وايي به چې څوک يې ؟ په همدې چرتونو کې ولاړوم چې خاله غږ کړل .

- څوک يې ؟

- زه يم اسد .

- به به راځه راځه .

چې ورننوتم ، خاله په سرای کې لمر ته پنبې غځولې وې ، زرلښت او نورزیه يې هم خواته ناستې وې چای يې څښلو ، چې ورورسېدم کامران له کوټې وليدم رامنډه يې کړه .

- نامرده .

سخت وډار شولم ، له ځانه سره مې وويل چې لکه چې هغه ليک يې ليدلی دی که څه بلا خوبيا مې زړه ولگېده .

- هغه بله ورځ راغلی وې پټ تللی وې تاويل چې خپل نوټونه به درکړم ، راوړي دې دي .

- نه قران له ياده مې ووتل .

- څه ته هم که خيرو و څوک ډاکټر کېږي ليونی به شې .

د خاله خواته کېناستم ، چای يې را ته واچاوه ، خو ما په آمنه پسې سترگې غږولې ، چې لږ وروسته له کوټې راووته په برنډه روانه وه

راته ويې كتل هيڅ غږ يې هم ونه کړ لکه خپه چې وي په بله کوټه ننوته ، ما له ځانه سره فکر وکړ چې لکه چې لارم تباہ برباد شوم ، خاله راته خبرې کولې خو په يوه خبره يې هم پوه نشوم .

- څنگه زويه وایم درسونه دې ښه دي ؟

- هه ښه دي بد ندي .

- څنگه داسې سره او تر يې لکه چې درسونه درباندي ډير دي ؟

- هو ولا له پلاره هم نه يم خبرتاسې ته يې څه حال ندي را استولی ؟

- نه جوړ او روغ دی .

- رخصتی مو کله دي ؟

- نور نو نږدې دي .

- ښه له خیره بیا نوزه هم درسره ځم يو چکر ځم د غزني زیارتونو ته

ډیره موده نه يم تللي .

ډیره شپبه يې خبرې وکړې ، زه حیران وم اوس څه وکړم ، نور مې نو

تصميم ونيو چې پورته شم ، کتاب يې هسې هم رانه کړ ، له ځانه سره

خجالت هم وم او له ځانه مې نور بد هم راتلل آمنې ته مې هم غوسه

راتلله .

راپورته شوم خاله ډیره ټينگه شوه ، خوزه راپورته شوم خدای پاماني

مې ترې راواخيسته او مخ په بهر راووتلم ، په فکر کې وم چې ولې يې

لیک رانه کړ ؟ ولې يې روغې ونه کړ ؟ ولې مروره وه ولې ؟ بس په

همدې فکرونو کې روان وم چې له شا چا غږ ايسې وکړ .

- صبر دا کتاب دې له ياده وتی .

ورومې كتل ، آمنه وه پخپله ، له خوبنې الوتلم په منډه وروگرځېدم

له ليرې مې سترگې پکې خښې کړې ، خو هغې تندې گونځې نيولی

وو او په غوسه کې يې کتاب راته ونيوه .

- واخله دا کتاب دې او بله ورځ دې که کتاب درسره راوړ خبر دې

وي ؟

- ولي ؟

- همدا سې ، چې ومې ويل .

نه يې روغېر وکړ او نه يې هم خدای پاماني بدبديې راته وکتل او
دروازه يې ورونيوه .
- نور نو مخې ته ښه .

نه يې هغه د مينې ډک سلام وو ، نه يې هم هغه خوږه او په يا
پاتېدونې خدای پاماني ، زه وچ حيران شوم له ځانه سره مې وويل
چې نو په ليک کې مې څه ليکلي وو چې دومره غوسه ده ؟ ډير مې
زړه غوښتل چې ليک همدلته ولولم خو په ډيرو تکليفونو مې ځان
ورسره تر پوهنتون نه را ورساوه ، د پوهنتون دروازي ته چې رسېدل
پام مې شو که يې ليک نه وي ايښی . زړه مې وډبېده او ژر ژر مې
کتاب و اړاوه چې ومې ليدل ليک په کې وو . نور مې زړه ښه شو له
ځانه سره مې وويل چې بس هغه يې حتماً راسره شوخي کوله چې ځان
يې غوسه نيولی وو . هان په وړوکتوب کې دهغې عادت وو ډيره
شوځه وه ، داسې شوخي به يې وکړه چې درې ورځې وروسته به پوه
شوې چې هه دا يې شوخي کوله .

لاړم د اوبو يو گيلاس مې راډک کړ او د تخت په سر ورته کينا ستم ،
نور ملگري څوک ويده وو او څوک بهر وتلي وو ، ځان مې ښه ورته
سم کړ او کاغذ مې را وايست ، د هماغه ليک په خټ يې ټول څه
ليکلي وو او د وارو پاڼو خټونه يې ډک کړي وو ، له ليرې مې يې چې
په ليک سترگې ولگېدې نو په زړه کې مې وغوړېده ، څو مره ښکلی
ليک يې دی .

د ليک په تندي يې ليکلي وو :
کرکه او نه هيلي مې ومنه .

ما هيڅ فکر نه کاوه چې ته به دومره سپين سترگی وي ، د لومړي ځل
لپاره څوک راته دميني ليک ليکي خو سخت تير وتلی دی ، خدای
دې وکړي چې دا ليک د زړه مات نه کړي مگر مجبوره يم چې داسې
څيزونه درته وليکم ، زړه مې غواړي چې نور مې له ياده وباسې خپل
درسونه دې ولولې او دا نصيحت مې په غوږ کې وساتي چې هيڅکله
هم په دغه لاره پل کېږدې . ما دومره فکر نه کاوه چې دومره له لارې

وتلی وی ، بنه فکر و کړه ، له دې خیزونو لاس واخله ، یواځې پلار دې کولی شي د ابراهیم ادهم کیسې درته ولولي او زه هم یواځې دهغه په سترگو درته احترام کوم ، نور هیڅکله هم ماته لیک ونه لیکي هیڅکله هم زما په اړه قلم په کاغذ کېنږدې او که دې بیا لیک راغی نو خپل پلار ته به یې په لاس ورکړم چې هغه درته ځواب ولیکي او په خپله یې پوهنتون ته دروړي .

ما پخوا هم په دې اړه فکر نه وو کړی او اوس هم پدې اړه فکر نه کوم ، تا زما په اړه بل فکر کړی دی نو لطفاً بیا راته لیک مه لیکه او نوره مې له یاده وباسه خپل درس ووايه او خپل کار پر مخ بوځه .
خدای دلره .

آمنه رحيمي .

له ډیرې غوسې ځای راباندې تنگ شو لیک مې خیرې کړ او د کثافاتو سطل ته مې غوڅار کړ چې څه بنیرواې او بنکنځلې په خو له راغلې ورته ومې کړې ، له ځانه سره مې وویل چې څومره هیلې مې درته درلودې او څرنگه مې دې زړه مات کړ خدای د زړه مات کړه . بیا په فکر کې شوم چې دا بنکلي ټول داسې بد زړي او سخت زړي دي ، فکر کوي چې د نړۍ ټولې بنکینې په هغوی کې نغښتې دي او د ټولې دنیا نیکمرغۍ دهغوی انتظار کوي مگر سختې تیروتلې دي یوه یوه متوجه کیږي ، یاره په نړۍ کې به هیڅ بنکلی هم نه وي چې بنه ، آبرومندانه او هوسا ژوند ولري دا ددې له کبله چې ژر تیر وځي ژر ځان ته غره شي او ژر ځان ترې ورک شي ، بس ژر بې لارې هم شي ... بس په همدې فکرونو کې وم ، که به بهر ووتلم او که به کوټې ته راغلم هیڅ ځای مې هم طاقت نه کېده ، کله به مې ځان په کتاب بوخت کړ هم نه کېده ، آخر نه کیږي څرنگه به یې له یاده وباسم .

شپې ورځې تیرېدې ، د آمنې د مینې په ځای مې په زړه کې کرکه راټوکېده ، چې څومره به وخت تیریده نو کرکه مې یې په زړه کې غورېده ، بس په دې مې فکر کاوه چې په چا به مینه وي او له چا سره به مینه کوي ؟ دا فکر به مې چې سر ته راغی نور به نو له غوسې

چاود بدلم.

داسمستر هم خلاص شو کور ته لارم ، رخصتي مې تيره کړه خو په هيڅ پوه نه شوم ، نور مې يې له کوره هم بد راتلل ، او زړه مې بل قسم ډک وو ، پلار هم ډيره تسلي را کړه هغه ويل چې دا جينۍ زه پيژنم هغه ستا خوشبختي غواړي زه پوهيږم چې هغې په کومه موخه دا کار کړی خو زه پوهيدم چې هغې په ليک کې ماته څه ليکلي وو پلار خو هغه ليک نه وو لوستلی .

بل سمسستر هم داسې تيرېده ، ډاکټر خو ځله پوهنتون ته راغی ، پوښتنه مې يې وکړه سخت به راته ټينگ شو چې ورسره لار شم خو ورسره لارم نه ، زړه مې بل رقم ډک وو ، نور مې له ډاکټر ، خاله او له ټوله کوره مې يې بد راتلل .

خو هيڅ قسم مې له زړه نه وتله او زړه ته به مې هره ورځ تسکين ورکاوه ، په درسونو به مې ځان بوختاوه او د ډاکټر زړگي ټوقو ته مې ډير غوږ نيولو ، د دغه سمستر نيمايي وو چې د ازموينو په پيلېدو سره مې نور دهغې له يادونو سره مخه ښه وکړه نور مې غوښتل چې دهغې مينې ته د پای ټکی کيږدم .

خوار لسم خپرکی

د پلار مرگ

خومره چې درسونه سختېدل هومره مې زړه ماتېده ، ورځ په ورځ مې له دنيا بد راتلل ، د پوهنتون حا او هوا مې په زړه مې منگولې څښولې او عادت کولم يې ، وخت سخت تېرېده نه مې په درس بساينه کېده او نه مې هم پوچو او خوشو خيالونو تنده ماتولی شوه ، سهار به تر بېگنا ناست وم کتاب ته مې هسې سترگې نيولې خو فکر

به مې بل خوا وو ، بل بل رقم فکرونه مې کول .

يوه شپه مې کتاب په سينه ايښی وو ، پلار مې نيغ سترگو ته ودرېده ، يوه يوه کيسه مې يې سترگو ته ودرېده ، داخل چې په رخصتۍ تللی وم يوه کيسه يې راته وکړه ډيره خوږه وه .

- زويه کله چې ابراهيم ادهم تخت پريښود او له ښاره لار نو ټول ملت يې پسې سرگردانه شو يوه ورځ يو کس ښار ته راغی زيری يې وکړ چې ابراهيم ادهم يې په خپلو سترگو ليدلی دی چې د يوه سيند په غاړه په يوه گټه ناست وو ، ټول رعيت يې ، ښځه يې او زوی يې پسې ووتل ، کله چې ورغلل نو ابراهيم ادهم يې وليد چې د سيند په غاړه په يوه گټه ناست دی او خپل پوستين گنډي ، رعيت او ښځې يې ټولو په يو غږ ترې پوښتنه وکړه .

- اي عادلۀ پاچا ! ولې دې تخت پريښود او داسې ژوند دې غوره کړ ، رايۀ بېرته راسره لار شه ټول خلک درته انتظار کوي .

وايي چې ابراهيم ادهم ورته د نه تللو ځواب ورکړ ، ټول ورته سخت ټينگ شول ، ډيرې زاری يې ورته وکړې ، وايي چې ابراهيم ادهم پداسې حال کې چې خپل په خپل پوستين بوخت وو وويل .

- درسره ځم خو په يو شرط .

وايي چې ټولو په يوه خوله وويل .

- په دواړو سترگو شرط وايه .

وايي ابراهيم ادهم له خپلې ستنې تار وويسته او او بو ته يې غوڅاره کړه او بيا يې خلکو ته منځ ور وگرځاوه .

- که مو له سينده زما ستنه راو کښله .

وايي چې خلکو ورته وويل چې يا عادلۀ پاچا دا به ډيره سخته خبره وي موږ به کله وکولای شو دا دومره ستر سيند او تاسې يې داسې منځ ته ورغوڅار کړه وبه يې نه موندلای شو . وايي چې ابراهيم ادهم موسک شو او سيند ته يې منځ ور وگرځاوه .

- ماهيه ! زما ستن را پيدا کړه .

وايي خلکو يو بل ته وکتل چې څرنگه شونې ده چې ماهی ستنه

راپیدا کړي. وايي يو ماهي له اوبو سر راپورته کړ او په خوله کې يې ستنه وه ، ابراهيم ادهم وويل چې دا زما ستنه نده ، ډيره شېبه بيا ماهی په اوبو کې ورک وو وروسته يې سر راښکاره کړ او په خوله کې يې ستنه وه ابراهيم ورپورته شو او ستنه يې ترې راواخيسته ، ماهي ته يې شاباسی وويل او خلکو ته يې مخ راوگرځاوه .

- دا پاچاهي مې ښه ده او که هغه ؟

وايي چې ټولو خلکو په يوه خوله ځواب ورکړ .

- نه دا پاچايي مو خوځله ښه ده .

وايي چې ابراهيم ادهم وويل چې پس داسې ده نو ما پخپل حال پرېږدئ او تاسې لارښی ځانته بل عادل پاچا غوره کړئ ، په ما کار مه لرئ .

پلار به سره و خوځېده راته موسک به شو .

- نو داسې غورې دي ، زويه له معنويت سره چې ژوند کوي په ډيرو رازونو به پوه شي او ډيرې غوټې به درته خلاصې شي ، دا زرگونه کيسې او حکايات ټول هم دروغ ندي .

ټوله شپه مې پلار عجيب عجيب په خوب ليده ، ترسهاره ويده نه شوم ، کله به بهر و وتم او کله به هم راغلم په تيخت کې به ويښ ناست وم ، هيڅ آرام نه راتللو ، فکر مې بل ډول گډوډ وو سر مې درد کاوه او يوقسم خولې شوی وم . سهار مې زړه نه کېده چې درس ته لاړ شم ، په انگر کې گرځېدم يو چا غږ را باندې وکړ .

- ډاکټر اسد بهر غواړي .

زه حيران شوم ، څوک به وي ؟ چې ما غواړي ؟ ورو و تلم ، ډاکټر بهر ولاړ وو ، کورنۍ جامې يې په تن وې او يو ډول وارخطا ښکارېده ، زما زړه وډبېده له ځانه سره مې وويل چې خدای د خير کړي . په موټر کې ورسره سپور شوم خاله او آمنه هم ناستې وې ډاکټر هيڅ نه ويل خاله ته مې وکتل .

- چېرته څو ؟

- څو غزني ته پلار د حال را استولی دی چې لږ څه ناروغ دی ماويل

پوښتنې ته به یې ورشو دا موبڼه وبلله چې ته هم راسره ولاړ شې .
دا خبره یې بل ډول راته ښکاره شوه ، زړه مې په زوره زوره وډبېدلو ،
د آمنې سترگو ته مې وکتل هغې د ښیښې لور ته وکتل او لکه چې په
سترگو کې یې اوبښکې وې ځان یې سره هغې او دې خواته کړ ما له
ځانه سره وویل چې ولا کومه خبره شته .

- ژر کړئ ووايئ په پلار څه شوي دي ؟

- هیڅ ندي شوي کراره کراري ده لیونی مه کیږه .

خو زړه مې نه کرارېدلو ، ستونی مې وپرسېده له ځانه سره مې وویل .
- زه په دنیا کې همدا یو پلار لرم ، هغه هم داسې پلار ، د ځمکې په
سرد خدای بېلگه د مینې ، وفا ، عزت او وقار څلی ، خدای خویي
دې راته سل کاله نور هم ژوندی لري ، یا خدایه ! مخکې له مایې روح
مه اخله ، مایې له غیږې ژر مه بې برخې کوه ، هغه ما ته لا ډیرې نورې
کیسې هم لري ، دهغه کیسې لاندې ختمې شوې ، دهغه مینه تراوسه
په شور کې ده او زړه یې لا ډیر څه لري .

بس همدا سې له ځانه سره غږېدم چې خاله مې په سر لاس کېښود .

- زویه لیونی لیونی مه کیږه ، جوړ او روغ دی ته خو زموږ زړونه
غورځوي ، شکر ځوان یې دا خبرې څه شی دي چې کوي یې .
په لارې هر څه راته عجیب برېښېدل ، زړه مې ډک ډک کېده ، زړه مې
غوښتل چې ښه وژاړم دومره وژاړم چې څومې پلار ندی لیدلی ، بس
نور نو نه شوه ژړا مې نه شوای تم کولای په سترگو کې مې اوبښکې
وگرځېدې .

- هغه زما یواځینی تکیه گاه ده بې له هغه ما ته ژوند معنی نه لري
همدا سې چې بې له ما هغه ته ژوند معنی نه لري .

آمنې سلگۍ وکړه ، ورته ومې کتل سترگې یې له ژړا سرې او ښتې
وې ماته یې وکتل او نور یې نو په خاله سر کېښود ، ډاکټر هم
سترگې وموښلې او خاله هم مخ ته ټیگر ونيو . نور نو پوه شوم چې په
پلار څه شوي دي ، تر غزني پورې مې نور په ژړا سر وخوراوه ، هیڅ
ډول لاره نه لندېده له لارې له کورونو له موټرونو له هر څه مې بد راتلل

، زړه مې لکه تيرپه هسې کلک شوی وو ، زړه مې غوښتل چې په چيغو چيغو وژاړم ، خاله او آمنې ته مې وکتل .

- هغه ويل چې زموږ ژوند لکه د شمې هسې مثال لري ، يوه ورځ مو شمه بله شوې ده يو ورځ به ختمېږي او مرو به ، څه موده وروسته به له ذهنونو پاکېږو لکه د شمې چې غوړ پاتې شي خو څه موده وروسته هغه هم پاک شي ، هغه ويل چې دا شمه يوه نده ډيرې شمې زموږ په شاوخوا کې بلې دي له موزې وړاندې او خداى خبر له موزې وروسته ، خو خدايه زما شمه هم له هغه سره يوځايي مړه کړې زه به دهغه دوري هيڅکله هم ونه زغملای شم .

بس په همدې چيغو او ژړا کې مې تر کوره ځان راوړس او ، له موټره چې ښکته شولو ، مامخ په کور ورمنده کړې ، دکور په انگر کې ډير خلک ولاړ وو ډير بيرو باروو ، نور مې نو له اډو دمه وتښتېده سر راباندي گړخېده د اسلان پلار ته مې وکتل .

- پلار مې چېرې ؟

هغه شاوخوا وکتل ، بيارانږدې شو خو ما پورې واهه .

- پلار مې چېرې ؟

صبر وکړه ولې وارخطا يې راځه ، پسې روان شوم ، په کوټه يې ورننه ايستلم په هغه کوټه چې تل به يې راته پکې کيسې لوستې تل به يې راته خندل او خواته به يې ويده کيدم ، په کوټه کې چپرکت ايښى وو ، دومره چپغه مې له خولې ووته چې څو مې په کومې کې ځايېده ، نور مې نو يقين راغى چې پلار نورې سترگې پتې کړې دي نور يې نو شمه مړه شوې ده او نور يې نو يواځې پرې ايښى يم خو په ليوالتيا سره ورغلم او له مخه مې يې پرده پورته کړه ، پلار خندانه څيره لکه چې دتل په څير به موسک وو ، سترگې يې پتې کړې وې ، خوله يې پټه نيولې وه ، دنکل په وخت به يې چې له خولې تاوده تاوده اسويلي راوتل هغه راپه ياد شول ورته شوم او غوږ مې پرې ورونيوه ، خو هيڅ هم نه وو يواځې يو ډول پروت وو نور مې نو طاقت نه کېده پرې وروغورځېدم لاس مې ترې چاپير کړل او په زوره زوره مې ورته په

کو کو پیل و کر .

- پلار پورته ، پورته ، ولې دې یواځې پرېښودم ، پورته شه لاد بېلېدو نه یم پورته شه ، تر اوسه مې دې تاوده تاوده اسویلي خوږه موسکا او خبرې په زړه کې ژبغړاندې دي پورته شه ته او خدای پورته شه . های .

زړه مې له غمه چاودېده په مخ یې وپرېوتم دهغه مچي رایادې شوې چې ښه خبره به مې وکړه نرم به یې ځان ته ورنږدې کړم او په په تندي به یې ښکل کړم د مچي ځای به مې یې ترډیره په تندي کې پاتې وو بیا به مې یې مخ ته وکتل او موسک به شو ، اوس یې په تندي ورپرېوتم ښکل مې کړ .

-ته او خدای پورته شه ، یوځل مې بیا په تندي ښکل کړه ، یو بل نصیحت راته کړه او یوه کیسه راته ولوله ، پورته شه . مه ځه .

چا شاته کش کړم سوک مې ور خلاص کړ او له ځانه مې پورې واهه .
- لیرې شه ، ستا یې څه ، دازما پلار وو ، ما یې مینه کتلې وه ، په ژوند یې چیرته وې ، چې دهغه مات زړگی به قلم قلم وو ، چې له خپګانه به یې ستونې پرسېدلې وو چې له زاریو به یې خوله وچه شوې وه ، چې له ستریا به یې حلق وچ وو ، چې له ظلمه به یې زړه زړه زړه وو اوس درته په یاد شو ، هغه وخت چیرته وئ چې د زړه وینې یې خوراک وې ، له یوه زوی سره یې هم چا مینې ته نه پرېښود ، په دنیا یې ځای ورک وو ، له هره دره به ورپل شو په هره دروازه کې به سپک شو .

بیا مې ترې غیږه چاپیره کړه او په تندي مې ښکل کړ .

- پورته باباجانه ! ته و خدای پورته شه ، زه دې زړه وینم چې څو ځایه سوری سوری دی ، پورته شه اوس دنیا بدله شوې ده ، ټول خلک زما او ستا کورته راغلي دي ، پورته شه نن یې یاد شوي یو ، پورته شه وگوره ، نن یې راباندې زړه سوځېدلې دی ، نن ورپه یاد شوي یو ، پورته شه باباجانه لږ څه ورته ووايه ، دوه کلمې ځواب ورکړه ، هغه ځواب ورکړه چې هره ورځ به دې یاد او ، مور هیچا ته اړ نه یوله

خدايه پرته له هيچا مرسته نه غواړو ، پورته باباجانه دا خبره چا نده اورېدلې نن يې ورته واوروه نن ورته ووايه چې تل موږ په دغه کوټه کې يواځې وو نن موهم يواځې پرېږدئ ، باباجانه پورته ، پورته بيا راسره دکان ته لاړ شه قلم په غوږ کې کېږده او ترېنځ او مشترنگ راواخله ، پورته باباجانه باباجانه ...

بيا چا له لاس ورونيولم او له پلاره يې پورته کړم ، خلکو په غيږه کې ونيولم او له چپرکټه يې راډېخوا کړم ما بيا چيغه کړه .

- باباجانه وگوره ورته ، اوس مې درنه بېلوي ، باباجانه وگوره ، په ټول ژوند کې چا درنه نه وم بېل کړې نن مې بېلوي ، باباجانه پورته شه په خوا مې شه زور يې راباندې تير دى پورته باباجانه ، يواځې يم ، يواځې مې مه پرېږده ، پورته باباجانه زړه مې چوي او بنکې مې له سترگو راروانې دي هيڅوک نشته چې پاكي يې کړي . پورته باباجانه سترگې مې سرې شوې باباجانه ته و خداى پورته شه نور مې څوک نشته چې تسلي راکړي پورته شه زړه مې مات مات دى دا خلک يې نور هم ماتوي ، په زړه کې مې اور بل دى ، يواځې تاد رک کولای شو پورته شه . پورته شه باباجانه زړه مې چوي ، دا ظالمان مو د کلو کلو مينه ماتوي ته ورته پروت يې يو ځل لاس پرانيزه او سينې ته مې درنږدې کړه ، پورته باباجانه باباجانه .

نور نو په ځان نه وم خبر چې سترگې مې پورته کړې آمنې مې سر په غيږ کې نيولې وو ، سترگو ته مې يې وکتل او بنکو يې گريوان لومد کړې وو او بنکته په ما راتويېدلې .

- پلار څه شو ؟

آمنه ژړا واخيسته او سريې راباندې راکيښود په ژړا کې يې وويل .

- نور نو آرام شه ، ته او خداى نور آرام شه .

خوزه راپورته شوم ، په کوټه کې مې وکتل هيڅوک نه وو ، بهر مې وکتل په سراى کې خلک بنکارېدل رامنډه مې کړه .

- صبر صبر ، څه مو کړ ؟

له برنډې بنکته لويديلى وم نور نو په ځان نه وم خبر چې بيا مې سترگې

پرانستلې ، په روغتون کې پروت وم ، آمنه مې سرته ولاړه وه او له ژړا يې سترگې سړې سړې کړې وې ، چې ما سترگې وغړولې له خوبنۍ پورته شوه ، شاوخوا يې وکتل او راتپته شوه په تندي يې بنکل کړم .

پنځلسم خپرکی

غم او هيله ، وروستی برخه :

د پلار غم مې زړه قلم قلم کړی وو ، په ناسته پاسته ، خوب او خوراک کې مې هغه سترگو ته نيغ ولاړ وو ، څو ورځې خودکان ته پرله پسې ورتللم او سهار به مې په ژړا پيل وکړ تر ما بنامه ، په کومو ځايونو چې هغه گرځېدلی وو ، چېرته چې هغه کار کړی وو ، چېرته چې ویده شوی وو ، ټول ځايونه به مې هره ورځ له نظره تيرول ، دهغه جامې ، اسباب د نسوارو قوطی هر څه به مې چې کتل له ژړا به مې ورته کوکه وکړه سر به راباندې وخرخېده او بې هوښه به شوم .

پوهنتون ته راغلم او د زړه په وينو مې درس ته دوام ورکړ ، خو پلار مې داسې د ژوند په اډ اډ کې غځونې کړې وې چې هيڅ مې ترې ځان نه شو خلاصولای . کله به يې موسکنده قواره راته ياد شوه او کله به يې له نسوارو ډکه خوله ، خدا يې خوب يې ، هغه وختو نه به مې يو يو له نظره تير شو چې هر بېگابه خوا په خوا پراته وو او هغه به راډيو لگولې وه او چې خبرونه به ختم شول ماته به موسک شو .

درسونه هم سختېدل ، ډاکټر او خاله به هم په څو ورځې کې يوځل حتماً راباندې گرځېدل ، آمنه مې هم راپه يادېده چې د پلار د مرگ په ورځ يې راسره ژړلې وو ، سر مې يې په غيږ کې ايښی وو او اوبنکې يې راسره تويولې ، په روغتون کې يې په داسې حال کې په تندي

بنکل کرم چې د پلار بنکولولو ته تېری وو ، نوره مې آرام آرام په زړه را ننوته او زړه ته مې يې لاره میندله .

يوه ورځ ورغلم کورته يې ، ماخوستن ټول سره ناست وو خو هغه نه وه ، ماته نه ډوډۍ خوندي راکاوه او نه هم ناستي سبا ته يې پلار ، کامران او زرنېست ووتل يواځې زه ، خاله او هغه پاتې شوز له خاله سره په کوټه کې ناست وم چې رانوته ، خاله يوځل ماته وکتل بيا يې هغې ته وکتل هغې چای کيښود ماته يې وکتل او نور نو په پيالو اخته شوه ، ماتر نن ورځې پورې نه وو موسلي نه مې موسکا خولې ته راتله خو چې هغې ته مې وکتل په شونډو مې موسکا خپره شوه ، بيا مې پلار ياد شو او له ځانه مې بد راغلل .

آمنې خاله ته چای کيښود بيا يې ماته وکتل ، ډيره شېبه چوپ وه ، ما خاله ته وکتل ، پلار مې بيا سترگو ته نيغ درېدلې وو .

- خاله د پلار غم مې ژوند داسې نيم نيمگړی کړ .

خاله څه ونه ويل ، ډيره شېبه چوپ وه بيا د سترگو له کنجونو آمنې ته وکتل دهغې په سترگو کې اوښکې ښکارېدې ، زه حيران شوم دا ولې ؟ څه مې ونه ويل آمنې ته مې وويل .

- ولا مننه هغه ورځ مې دې ډيره مرسته وکړه .

آمنې سرپورته کړ ، سترگې يې له اوښکو ډکې وې ، خاله ته يې وکتل بيا يې ماته وکتل او په ژرغونې لهجه يې وويل .

- ستا له لاسه يې زما هم ملا ماته کړه .

زما ويښتان ځيړه شول ، زړه مې وډبېده ، خاله ته مې وکتل ، دهغې هم په سترگو کې اوښکې گرځېدې بيا موسکه شوه ماته يې وکتل .

- چای وڅښه ، داز مور آمنه هم ډيره د نري زړه خاونده ده ، له غزني چې راغلو دوه مياشتې خو پرله پسې د شپې ټوله شپه زه ورته ويښه وم بس ژړل به يې .

- ولې ؟

آمنې ته مې سترگې ونيوې ، گوندي هغه ځواب راکړي . خو موريې اسويلی وکړ او ويې ويل .

- نه پوهیږم ، بس د شپې به په خوب کې راپورته شوه اپلټې به یې ویلې کله به یې ویل مایې زړه مات کړ خدای دې زما زړه مات کړي او کله به یې څه ویل کله څه ؟

زما زړه ودرېدېده ، ژړا راغله ، آمنې ته مې وکتل دهغې له سترگو نورې اوبنکې راتویې شوې خاله ته یې وکتل بیا یې ماته وکتل .
-ته و خدای ما معاف کړه ، ما ستا په گټه لیکلي وو ، ډیره پینېمانه یم ، ډیره .

ماته هم ژړا راغله ، خاله ماته وکتل . بیا آمنې ته ځیر شوه .

- څه اپلټې وایې لورکې ! د څه شي لیکلي ؟

ما خاله ته وکتل ، ډیره شېبه مې چرت و نیو بیا مې ورته ټوله کیسه وکړه ، آمنې هم خاله ته کتل او اوبنکې یې تویولې ، ما هم خپله ژړا نشوه قابو کولای ، خاله هم راسره وژړل .

عجیبه ژوند دی ؟ پلار به هم ماغوندي ماشوم وو ، ماغوندي به لوی شوی وي ، ماغوندي به یې ژوند کاوه ، هیلې به یې درلودې او ماغوندي به پرې سختی ، غمونه او خوښی ورغلي وي خو یوه ورځ یې سترگې پټې کړې ، نه یې اوس کومه نښانه شته او نه یې هم د ژوند تاوده او خواږه اسویلي بس په همدې فکرونو کې وم چې خاله وویل .

- خدای د خیر کړي ، اسد جانه خپلو درسونو ته دې پام کوه ، آمنه هم لا وره ده خدای مهربانه دی چې یوه ورځ به راشي چې تاسې دواړه د خوښی په جامو کې ووینم .

د خاله دا خبره عجیبه راته و برینېدېده ، آمنې ته مې وکتل هغه موسکه شوه او د تل په څیر یې سترگې تټې کړې ، پزه یې منجه کړه او خوله یې راته کړه کړه نوره نو پورته شوه او له کوتې ووته .

زما هم نور په زړه غڼې گډې شوې ، په اونۍ کې یو ځل حتماً د آمنې لیدلو ته ورتلم ، تر څو چې یوه ورځ و ټاکل شوه چې د ډاکټر په خپلو پیسو ماته د کوژدنې مراسم ونیسي ، دامې د ژوند یوه ترټولو خوښوونکې ورځ وه ، په جامو کې نه ځایېدم ، خود پلار ځای خالي

وو ، نه په دسترخوان کې راسره وو نه هم په نورو خنداگانو او خونښو کې .

هغه وخت هم تیر شو ، پوهنتون لا ډیر پاتې وو ، یوه ورځ ډاکټر را ته وویل چې د غزني کور خرڅ کړم د پلار دکان هم خرڅ کړم په کابل کې کور واخلم ما هم داسې وکړل ، خو له زړه مې یو خدای خبر وو چې په زړه کې مې څه تیر بدل ؟

وختونه تیر بدل تردې چې د پنځم سمستر په رخصتیاو کې خاله او ډاکټر را ته وویل چې باید ستا سو واده وکړو ، زه وچ حیران شوم ، کور هم راته ډاکټر واخیست ، خو پیسې یې راباندې شوې هغه د غزني د ستر کور پیسې ددغه کور د نیمايي قیمت هم نه شو ، څه سامانونه هم راته هغه واخیستل بله ورځ مو د واده تیاری ونيو ، ما درې میاشتي کېدې چې آمنه نه وه لېدلې ، لیدلو ته یې سخت تېری وم ، له ځانه سره مې ویل چې څومره فرق به یې کړی وي ؟

بله ورځ مو واده وکړ او بس نوی ژوند مو شروع کړ ، له هغې وروسته راته هره شپه آمنه یوه یوه کیسه لولي ، زما هم پوهنتون ختم شو ، او لوی بدلون خو بل دا وو چې سارا نړۍ ته سترگې رڼې کړې دي هغه زما او آمنې یو آځینی اولاد دی په ما هم ډیره گرانه ده خو په هغې له مازیاته منلې ده اوس اوس پوهیږم چې زه چې په پلار دومره گران وم چې مور به راسره څه کول ؟

بس نور نو خپل داستان همدلته ختموم ناوخته دی ، د خوب وخت دی آمنې نن راسره شخړه کړې وه خوشیې وړاندې په خلا شوي یو او پرته له ما خوب هم نه ورځي .

بناد او آباد اوسئ زړونه مو د خدای په مینه لبریز اوسه د مور او پلار له دعا او دهغوی له سپیڅلي خدمته مو خدای مه بې برخې کوه
پای

شهید مفتوح ، هفت تیر د صد اوسیمایلمستون د شپږمې روژې د شپې یوه بجه او پنځه څلویښت دقیقې .

د ژباړن لنډه پيژندنه



نوم: عبداللہ (الهام) جمالزی
دپلار نوم: الحاج مولوي عبدالسليم
جمالزی

دزيريدونيتته: ۱۳۲۲/۵/۲۵ ياد ۱۹۸۷
داگست ۱۲

دنده: ژورناليسټ او وياند
آثار:

1. هندي خالونه (لنډې کيسې)
2. انځورونه (لنډې کيسې)
3. گناه کبيره (پوليسې کيسې)
4. دويندويی فن (خپرنه)
5. د ابراهيم ادهم په پلونو (همدا اثر)
6. ريښتيا هم خلک خدمت ته اړتيا لري (يونليک)

7. ناچاپ: دوه ناولونه ، دوه لنډو کيسې ټولگې
 8. بيلابيلي ژباړې.
- ويب پاڼه:

www.taand.com

د اړيکو پتي:

aalhamj@gmail.com

a.alhamj@yahoo.com

elham.jamalzai@hotmail.com